

അടിയന്തരപ്രമേയം

വിഴിഞ്ഞം തുറമുഖ പാക്കേജ്

മി. ഡെപ്യൂട്ടി സ്പീക്കർ: നിർദ്ദിഷ്ട വിഴിഞ്ഞം അന്താരാഷ്ട്ര തുറമുഖ പദ്ധതിയുടെ നിർമ്മാണ ഉദ്ഘാടനം 2015 ഡിസംബർ 5-ാം തീയതി നടക്കുമെന്ന് പ്രഖ്യാപിച്ചിരിക്കുന്ന സാഹചര്യത്തിൽ തുറമുഖ പദ്ധതിയുടെ നിർമ്മാണം കാരണം ഭവനരഹിതരും ഭൂരഹിതരും തൊഴിൽ രഹിതരുമായി മാറുന്ന തദ്ദേശവാസികൾക്കും തൊഴിലാളികൾക്കും നൽകുന്ന നഷ്ടപരിഹാരത്തെക്കുറിച്ചും പുനരധിവാസത്തെ കുറിച്ചും അവ്യക്തതയും അനിശ്ചിതത്വവും നിലനിൽക്കുന്നതുമൂലം തദ്ദേശവാസികളിൽനിന്നുയർന്നു വന്നിട്ടുള്ള പ്രതിഷേധം കാരണം ഉളവാക്കിയിട്ടുള്ളതായി പറയപ്പെടുന്ന സ്ഥിതിവിശേഷം സംബന്ധിച്ച് ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് ശ്രീമതി ജമീലാ പ്രകാശം, സർവ്വശ്രീ. വി. ശിവൻകുട്ടി, വി. എസ്. സുനിൽകുമാർ, എ.കെ. ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മത്സ്യബന്ധനവും തുറമുഖവും എക്സൈസും വകുപ്പുമന്ത്രി (ശ്രീ. കെ. ബാബു):

സർ,(ബഹളം).....

ശ്രീ. കോടിയേരി ബാലകൃഷ്ണൻ: സർ, ബഹുമാനപ്പെട്ട മുഖ്യമന്ത്രിയാണ് ഇതിന്

മറുപടി പറയേണ്ടത്.

മുഖ്യമന്ത്രി (ശ്രീ. ഉമ്മൻ ചാണ്ടി): വകുപ്പുമന്ത്രി ഉണ്ട്, അദ്ദേഹം മറുപടി പറയും.

അതിനുശേഷം എന്തുവേണമെങ്കിലും നിങ്ങൾക്ക് എന്നോട് ചോദിക്കാം. ഞാൻ ഇടപെടാം. വകുപ്പുമന്ത്രിയുള്ളപ്പോൾ വേറൊരു മന്ത്രി മറുപടി പറയുന്നതിനോട് യോജിപ്പില്ല.(ബഹളം).....

മി. ഡെപ്യൂട്ടി സ്പീക്കർ: ബന്ധപ്പെട്ട വകുപ്പുമന്ത്രി മറുപടി പറയട്ടെ.

അതിനുശേഷം ബഹുമാനപ്പെട്ട മുഖ്യമന്ത്രി മറുപടി പറയുന്നതാണ്.

.....(ബഹളം).....

ശ്രീ. കോടിയേരി ബാലകൃഷ്ണൻ: സർ, വിഴിഞ്ഞം പ്രോജക്ട് കമ്മിറ്റിയുടെ

ചെയർമാൻ ബഹുമാനപ്പെട്ട മുഖ്യമന്ത്രിയാണ്. ഇതിന് മുഖ്യമന്ത്രിയാണ് മറുപടി പറയേണ്ടത്.

ശ്രീ. ഉമ്മൻ ചാണ്ടി: ഈ വകുപ്പ് കൈകാര്യം ചെയ്യുന്ന മന്ത്രി ശ്രീ. കെ.

ബാബുവാണ്. അവിടത്തെ പാക്കേജ് സംബന്ധിച്ച എല്ലാ ചർച്ചകൾക്കും ശ്രീ. കെ.

ബാബുവാണ് നേതൃത്വം കൊടുത്തത്. അവസാനഘട്ട ചർച്ചയിൽ മാത്രമാണ് ഞാൻ

പങ്കെടുത്തത്. അതേ സമയത്ത് നിങ്ങൾക്ക് എന്തുവേണമെങ്കിലും എന്നോട്

ചോദിക്കാം. നിങ്ങൾ പറഞ്ഞതിന് ശേഷമുള്ള മറുപടി ഞാൻ പറയാം. അല്ലാതെ

നിങ്ങൾ പറയുന്നതിനനുസരിച്ച് ഇവിടെനിന്ന് മറുപടി തരണമെന്ന് പറഞ്ഞാൽ നടക്കില്ല.(ബഹളം).....

മത്സ്യബന്ധനവും തുറമുഖവും എക്സൈസും വകുപ്പുമന്ത്രി (ശ്രീ. കെ. ബാബു):

സർ, നേരിട്ടും പരോക്ഷമായും വിഴിഞ്ഞം പദ്ധതിയുമായി ബന്ധപ്പെട്ട് വാദിക്കുന്നവർക്കുവേണ്ടി ബന്ധപ്പെട്ട എല്ലാവരുമായി ചർച്ച ചെയ്ത് ഒരു പാക്കേജ് മന്ത്രിസഭായോഗം അംഗീകരിച്ചു പ്രഖ്യാപിച്ചു. അതിന്റെ ഉത്തരവ് പുറപ്പെടുവിച്ചിട്ടുണ്ട്. ഈ പദ്ധതി നടപ്പാക്കുന്നതുമൂലം ഒരാൾക്കും യാതൊരു ബുദ്ധിമുട്ടും ഉണ്ടാകരുതെന്നാണ് ഗവൺമെന്റിന്റെ നിലപാട്. ബഹുമാനപ്പെട്ട മുഖ്യമന്ത്രി നേരിട്ടും ധാരാളം ചർച്ചകൾ നടത്തിയാണ് പാക്കേജ് പ്രഖ്യാപിച്ചത്. പദ്ധതിമൂലം പ്രയാസമുണ്ടാകാൻ സാധ്യതയുള്ള ആരുടെയെങ്കിലും പ്രശ്നങ്ങൾക്ക് തുടർന്നും ചർച്ചയിലൂടെ പരിഹാരം കണ്ടെത്താൻ സർക്കാരിന് തുറന്ന മനസ്സാണുള്ളത്. തിരുവനന്തപുരം റവന്യൂ ഡിവിഷണൽ ഓഫീസർ ചെയർമാനായി Livelihood Impact Appraisal Committee ആണ് ഇത് പരിശോധിക്കുന്നത്. ജില്ലാ കളക്ടർ ചെയർമാനും ഫിഷറീസ് ഡയറക്ടർ കൺവീനറുമായി ഒരു അപ്പീൽ കമ്മിറ്റിക്ക് രൂപം നൽകിയിട്ടുണ്ട്. പാക്കേജുമായി ബന്ധപ്പെട്ട് എന്തെങ്കിലുംതരത്തിലുള്ള

ആക്ഷേപങ്ങളുണ്ടെങ്കിൽ അത് ചർച്ചയിലൂടെ പരിഹരിക്കാൻ ഗവൺമെന്റിന് തുറന്ന മനസ്സാണുള്ളത്.(ബഹളം)..... (പ്രതിപക്ഷാംഗങ്ങൾ ഡയസ്സിന് സമീപം വന്ന് മുദ്രാവാക്യം വിളിച്ചുകൊണ്ടിരുന്നു)

മി. ഡെപ്യൂട്ടി സ്പീക്കർ: വകുപ്പുമന്ത്രിയുടെ മറുപടിക്കുശേഷം ബഹുമാനപ്പെട്ട മുഖ്യമന്ത്രിയോട് എന്തെങ്കിലും ചോദ്യമുണ്ടെങ്കിൽ അദ്ദേഹം മറുപടി പറയുന്നതാണ്. please.....please.....(ബഹളം).....എല്ലാ അംഗങ്ങളും ദയവായി ഇരിപ്പിടങ്ങളിലേയ്ക്ക് പോകണം. ശ്രീമതി ജമീലാ പ്രകാശം മുഖ്യമന്ത്രിയോടും വകുപ്പുമന്ത്രിയോടും എന്തെങ്കിലും ചോദിക്കുവാനുണ്ടോ?

ശ്രീമതി ജമീലാ പ്രകാശം: പരിസ്ഥിതി വകുപ്പുമന്ത്രിയാണ് ഈ വകുപ്പിന്റെ മന്ത്രി.(ബഹളം).....

മി. ഡെപ്യൂട്ടി സ്പീക്കർ: ശ്രീമതി ജമീലാ പ്രകാശം ചോദ്യം ചോദിക്കട്ടെ. അതിനുശേഷം ബഹുമാനപ്പെട്ട മുഖ്യമന്ത്രി മറുപടി പറയുന്നതാണ്. please.....

ശ്രീമതി ജമീലാ പ്രകാശം: സർ, പരിസ്ഥിതി വകുപ്പുമന്ത്രിയാണ് ബന്ധപ്പെട്ട വകുപ്പുമന്ത്രി. പരിസ്ഥിതി വകുപ്പ് കൈയൊഴുന്ന് ബഹുമാനപ്പെട്ട മുഖ്യമന്ത്രിയാണ്.

.....(ബഹളം).....

ശ്രീ. ബെന്നി ബെഹനാൻ: പരിസ്ഥിതി വകുപ്പ് ശ്രീ. തിരുവഞ്ചൂർ രാധാകൃഷ്ണനാണ് വഹിക്കുന്നത്.

ശ്രീമതി ജമീലാ പ്രകാശം: സർ, അത് വനം പരിസ്ഥിതി വകുപ്പാണ്. മുഖ്യമന്ത്രിക്ക് പരിസ്ഥിതി വകുപ്പുണ്ട്.(ബഹളം)..... എന്നാൽ ബഹുമാനപ്പെട്ട തിരുവഞ്ചൂർ രാധാകൃഷ്ണൻ മറുപടി പറയട്ടെ. അവിടെ പരിസ്ഥിതി ആഘാത പഠനം നടത്തിയിട്ടുണ്ട്. ആ പഠനത്തിൽ പദ്ധതി ബാധിതരാകുന്നവർക്ക് പുനരധിവാസ പാക്കേജ് കൊടുക്കണമെന്ന് പറഞ്ഞിട്ടുണ്ട്. അതിനെപ്പറ്റിയാണ് എനിക്കിവിടെ പറയുവാനുള്ളത്. അതിനെപ്പറ്റിയാണ് ഞങ്ങൾ നോട്ടീസ് കൊടുത്തിട്ടുള്ളത്.

മി. ഡെപ്യൂട്ടി സ്പീക്കർ: അടിയന്തര പ്രമേയത്തിൽ ഉന്നയിച്ചിരിക്കുന്ന ആവശ്യങ്ങളെ സംബന്ധിച്ച് ബഹുമാനപ്പെട്ട മന്ത്രി വിശദീകരണം നൽകി. ഇനി ബഹുമാനപ്പെട്ട മുഖ്യമന്ത്രി എന്തെങ്കിലും പറയേണ്ടതായിട്ടുണ്ടെങ്കിൽ അദ്ദേഹം മറുപടി പറയും.

ശ്രീമതി ജമീലാ പ്രകാശം: സർ, 40 വർഷങ്ങളായിട്ടുള്ള വളരെ അടുത്തുള്ള പരിചയം, സൗഹൃദം, കുടുംബാംഗം എന്നുള്ള രീതിയിലുള്ള ഇന്നുവരെയുള്ള

ആശയവിനിമയം. അങ്ങേയ്ക്ക് ഞാൻ എല്ലാ ഭാവുകങ്ങളും നേരുന്നു.

നിർദ്ദിഷ്ട വിഴിഞ്ഞം തുറമുഖ പദ്ധതിയുടെ നിർമ്മാണ ഉദ്ഘാടനം ഡിസംബർ 5-ാം തീയതി നടക്കുമെന്ന് പ്രഖ്യാപിച്ചിരിക്കുകയാണ്. ഇത്തരത്തിൽ ഒരു അടിയന്തര പ്രമേയത്തിന് നോട്ടീസ് നൽകി ഈ സഭയുടെ മുൻപാകെ നിൽക്കേണ്ടി വന്നതിൽ നിർദ്ദിഷ്ട പദ്ധതി പ്രദേശത്തെ പ്രതിനിധാനം ചെയ്യുന്ന ഉത്തരവാദിപ്പെട്ട നിയമസഭാ സാമാജികയെന്ന നിലയിൽ എനിക്ക് വളരെ ഖേദമുണ്ട്. നമ്മളെല്ലാം ജനിച്ചു വളർന്ന, താമസിച്ചുകൊണ്ടിരിക്കുന്ന ജില്ലയിലാണ് ഈ പദ്ധതി പ്രദേശം ഉൾപ്പെട്ടിരിക്കുന്നത്. നിർദ്ദിഷ്ട വിഴിഞ്ഞം തുറമുഖ പദ്ധതി പ്രദേശത്ത് നിർമ്മാണ പ്രവർത്തനങ്ങൾ കാരണം ഭൂരഹിതരും ഭവനരഹിതരും തൊഴിൽരഹിതരും ആയിത്തീരുന്നവർക്ക് അകർഷണീയമായ പാക്കേജ് നൽകുമെന്ന് സഭാനേതാവ് കൂടിയായ ബഹുമാനപ്പെട്ട മുഖ്യമന്ത്രി ആവർത്തിച്ച് പ്രഖ്യാപിച്ചിട്ടുള്ളതാണ്. 30.09.2015-ലെ മലയാള മനോരമ പത്രം മുഖ്യമന്ത്രിയുടെ പത്രസമ്മേളനം ഇപ്രകാരം റിപ്പോർട്ട് ചെയ്യുന്നു. 'പദ്ധതിമൂലം ഏതെങ്കിലും വ്യക്തിക്കോ കുടുംബത്തിനോ ബുദ്ധിമുട്ടുണ്ടാവുകയില്ല. ഉണ്ടായാൽ പൂർണ്ണമായിട്ടുള്ള ഉത്തരവാദിത്തം സർക്കാർ ഏറ്റെടുക്കും. അതിന്റെ നഷ്ടപരിഹാരം നൽകും'.

സർ, കൊല്ലവർഷം 1191 ചിങ്ങം 1-ാം തീയതി മലയാള പുതുവർഷ പുലരിയിൽ

ദിനപത്രങ്ങളിൽ നമ്മൾ വായിച്ചത് ബഹുമാനപ്പെട്ട മന്ത്രി ശ്രീ. കെ. ബാബുവിന്റെ ലേഖനം വഴിയുള്ള ഒരു കൈനീട്ടത്തെപ്പറ്റിയാണ്. മത്സ്യത്തൊഴിലാളികൾക്ക് ആശങ്ക വേണ്ട. കൂടുതലൊരാളിനുള്ള ക്യാമ്പിനറ്റാണ്. 17.08.2015-ലെ കേരള കൗമുദിയിലെ ആ ലേഖനത്തിന്റെ തലക്കെട്ട് അങ്ങനെയാണ്. ആ ദിനത്തിലാണ് അദാനി കമ്പനിയുമായി കേരള സർക്കാർ കൺസ്ട്രക്ഷൻ കരാർ ഒപ്പുവയ്ക്കൽ ചടങ്ങ് നത്തിയത്. ആ ലേഖനത്തിൽ 325 പേർക്ക് തൊഴിൽ സ്ഥിരമായി നഷ്ടപ്പെടുമെന്നും, 2,000 പേർക്ക് തൊഴിലിൽ ബുദ്ധിമുട്ട് സംഭവിക്കാൻ ഇടയുണ്ടെന്നും ഇവർക്ക് പുനരധിവാസ പാക്കേജ് നടപ്പിലാക്കുമെന്നും പറഞ്ഞിട്ടുണ്ട്. പ്രസ്തുത മത്സ്യത്തൊഴിലാളികളെ കണ്ടത്തുന്നതിനായി തിരുവനന്തപുരം ആർ.ഡി.ഒ.യുടെ നേതൃത്വത്തിൽ ഒരു 5 അംഗ കമ്മിറ്റിയും ജില്ലാ കളക്ടറുടെ നേതൃത്വത്തിൽ മറ്റൊരു 5 അംഗ അപ്പീൽ കമ്മിറ്റിയും പ്രവർത്തിക്കുകയാണെന്നും പറഞ്ഞിരുന്നു. ഈ നിയമസഭയുടെ കഴിഞ്ഞ സമ്മേളനത്തിൽ, ഞാൻ ജൂലൈ 20-ാം തീയതി ഇതേ പാക്കേജിനെപ്പറ്റി നടത്തിയ സബ്മിഷൻ മറുപടി പറയവേ, ബഹുമാനപ്പെട്ട മന്ത്രി കെ. ബാബു ഇക്കാര്യങ്ങൾ സഭയിൽ പ്രഖ്യാപിക്കുകയും അതോടൊപ്പം പദ്ധതിയുടെ നിർമ്മാണം ആരംഭിക്കുന്ന നവംബർ ഒന്നിനോ അതിന് മുൻപോതന്നെ പ്രസ്തുത പുനരധിവാസം പൂർത്തീകരിക്കണമെന്നാണ് നേരത്തെ പറഞ്ഞ കമ്മിറ്റികൾക്കുള്ള

നിർദ്ദേശം എന്നുംകൂടി പ്രസ്തുവിക്കുകയുണ്ടായി. തുടർന്ന് സെപ്റ്റംബർ 18-ാം തീയതി ആർ.ഡി.ഒ. ഹെഡ് ചെയ്യുന്ന Livelihood Impact Appraisal Committee റിപ്പോർട്ട് സമർപ്പിച്ചത് പുറത്തു വന്നു. ആ റിപ്പോർട്ടിൽ കാണാൻ കഴിഞ്ഞ നിരവധി പാളിചകളേയും തെറ്റുകളേയും പറ്റി 19-ാം തീയതി തന്നെ ഫാക്സ് സന്ദേശംവഴിയും 22-ാം തീയതി നേരിട്ട് കത്ത് മുഖേനയും ഞാൻ ബഹുമാനപ്പെട്ട മുഖ്യമന്ത്രിയെ ധരിപ്പിച്ചിട്ടുള്ളതാണ്. ഈ കത്തുകളൊക്കെ ഇവിടെയുണ്ട്. ആർക്കെങ്കിലും പരിശോധിക്കണമെങ്കിൽ മേശപ്പുറത്തുവയ്ക്കാം. അപാകതകളിന്മേൽ അപ്പീൽ സമർപ്പിക്കുവാനും ഹിയറിംഗ് ലഭിക്കുവാനുമായി നീക്കി വച്ചിരുന്ന സമയം തുലോം അപര്യാപ്തമാണെന്ന് ശക്തമായും വ്യക്തമായും ജനങ്ങൾക്കുവേണ്ടി ഞാൻ ചൂണ്ടിക്കാട്ടിയിരുന്നു. തുടർന്ന് നിരവധി പേർ അപ്പീൽ നൽകുകയും ഹിയറിംഗ് തീയതികൾ മാറ്റിവെച്ചുകൊണ്ട് വിഴിഞ്ഞം ഇൻറനാഷണൽ സീ പോർട്ട് കമ്പനിയുടെ (വിസിൽ) അറിയിപ്പുണ്ടാകുകയും ചെയ്തു. പക്ഷേ പ്രസ്തുത പരാതിക്കാരിൽ ഒരാളിനുപോലും ഇന്നലെവരെ ഹിയറിംഗ് നൽകിയതായിട്ട് അറിവില്ല. മാത്രവുമല്ല, തിരുവനന്തപുരം ആർ.ഡി.ഒ. മേൽപ്പറഞ്ഞ LIAC എന്നുപറയപ്പെടുന്ന കമ്മിറ്റി റിപ്പോർട്ട് പ്രസിദ്ധപ്പെടുത്തിയ സെപ്റ്റംബർ 17-ാം തീയതി റിപ്പോർട്ട് പ്രസിദ്ധപ്പെടുത്തുന്നു എന്നു പറഞ്ഞുകൊണ്ട് ബഹുമാനപ്പെട്ട മുഖ്യമന്ത്രി ഒരു

പത്രസമ്മേളനം നടത്തുകയുണ്ടായി. അദ്ദേഹം പ്രസ്താവിച്ചത് 18.09.2015-ലെ മലയാള മനോരമ പത്രം ഇപ്രകാരം റിപ്പോർട്ട് ചെയ്യുന്നു. തലക്കെട്ടാണ്, 'വിഴിഞ്ഞം പുനരധിവാസം-കീഴ്വഴക്കങ്ങൾ മറികടന്ന് പാക്കേജ് ലഭ്യമാക്കുമെന്ന് മുഖ്യമന്ത്രി. പാരിസ്ഥിതിക ആഘാത പഠന റിപ്പോർട്ടിൽ പറയുന്നതിന് ഉപരിയായ സഹായങ്ങൾ സർക്കാർ ചെയ്യും'. മലയാള മനോരമയാണ്. ആർ.ഡി.ഒ. ചെയർമാനായ Livelihood Impact Appraisal Committee-യുടെ റിപ്പോർട്ടിൽ പറഞ്ഞിരുന്നത് ഒരു ചിപ്പിവാറൽ തൊഴിലാളിക്ക് ഒരു വർഷത്തിൽ 180 ദിവസം മാത്രം ചിപ്പി വാരാൻ കഴിയുന്നുവെന്നും ഒരു ദിവസത്തെ വരുമാനം കേവലം 229 രൂപയായി കണക്കിലെടുത്താൽ മതിയെന്നും അങ്ങനെ 3 വർഷത്തെ വരുമാനം നഷ്ടപരിഹാരമായി കൊടുത്താൽ മതിയെന്നുമാണ്. ഈ റിപ്പോർട്ടിലെ ഈ ഭാഗം കണ്ടയടനെത്തന്നെ ഞാനന്ന് മുഖ്യമന്ത്രിക്ക് ഒരു കത്ത് കൊടുത്തുവെന്ന് പറഞ്ഞല്ലോ. ആ കത്തിൽ വളരെ വിലപിടിപ്പുള്ള സമുദ്രോൽപ്പന്നങ്ങളായ ചിപ്പിയും ലോഹ്സ്മാക്കെ ബഹുമാനപ്പെട്ട ചെയറും കഴിച്ചുകാണും. ചിപ്പിയും ലോഹ്സ്മാക്കെ പിടിച്ചു വിൽക്കുന്ന ഈ തൊഴിലാളികൾക്ക് ആളൊന്നിന് ശരാശരി പ്രതിദിനം 1,500 രൂപയെങ്കിലും വരുമാനം കണക്കാക്കണമെന്നും ഒരു വർഷം 9 മാസം അതായത് 270 ദിവസമെങ്കിലും അവർക്ക് ഈ തൊഴിലിൽ

ഏർപ്പെടാൻ കഴിയുന്നുണ്ടെന്നും അപ്രകാരം 3 വർഷത്തെ നഷ്ടപരിഹാരം നൽകണമെന്നും ആവശ്യപ്പെട്ടിരുന്നു. മറുപടിയൊന്നും ഇതുവരെ ഒരു സോഴ്സിൽനിന്നും അറിയാൻ കഴിഞ്ഞിട്ടില്ല. മുല്ലൂർ തീരപ്രദേശത്തെ ഒറ്റ കുടുംബശ്രീ യൂണിറ്റിനേയോ ചിപ്പി, മത്സ്യകച്ചവടം നടത്തുന്ന ഒരു വ്യക്തിയേയോ ആർ.ഡി.ഒ. തയ്യാറാക്കിയ നഷ്ടപരിഹാര പാക്കേജിൽ ഗുണഭോക്താവായി ഉൾപ്പെടുത്തിയിട്ടില്ല. മാത്രമല്ല, തൊട്ടടുത്ത പദ്ധതി ബാധിത പ്രദേശങ്ങളായ ചൊവ്വൂർ, ചപ്പാത്ത, പുളിങ്കുടി, തൈക്കുകോണം, അടിമലത്തൂറ, അമ്പലത്തുമ്പല തുടങ്ങിയ സ്ഥലങ്ങളിലെ കുടുംബശ്രീ യൂണിറ്റുകളിലെ അംഗങ്ങൾ, തട്ടുപടി തൊഴിലാളികൾ എന്നിങ്ങനെ ലിയാക്-ന്റെ റിപ്പോർട്ടിൽ പാടെ വിസ്മരിക്കപ്പെട്ട വിഭാഗങ്ങൾ നിരവധിയാണ്. നിരവധിപേർ അപ്പീൽ അപേക്ഷ സമർപ്പിച്ചു എന്ന് കണ്ടപ്പോൾ മുഖ്യമന്ത്രി വീണ്ടും ഒരു പത്ര സമ്മേളനം നടത്തി, മാതൃഭൂമിയും മലയാള മനോരമയും അത് വിശദമായി റിപ്പോർട്ട് ചെയ്തിട്ടുണ്ട്, തുറമുഖത്തിന്റെ കപ്പൽചാൽ ഉൾപ്പെടെ 3 കിലോമീറ്റർ വരുന്ന തീരപ്രദേശത്ത് കടലിനെ ആശ്രയിച്ച് കഴിയുന്നവരെയോ പുനരധിവാസ പദ്ധതി ലക്ഷ്യമിടുന്നത്. ഡിഫൈൻ ചെയ്തിരിക്കുകയാണ്, കട്ട മരത്തിലും മറ്റും

കടലിൽപ്പോയി കക്ക വാരുനവർ, തീരപ്രദേശത്ത് പോയി കമ്പവലയിട്ട് മത്സ്യബന്ധനം നടത്തുന്നവർ, ചെറുവള്ളങ്ങളിലും കട്ട മരങ്ങളിലും പോയി മത്സ്യബന്ധനം നടത്തുന്ന പരമ്പരാഗത മത്സ്യത്തൊഴിലാളികൾ തുടങ്ങിയവരെ ഈ പദ്ധതി നേരിട്ട് ബാധിക്കും. ഇവരെ കണ്ടെത്തുന്നതും അർഹമായ നഷ്ടപരിഹാരം, പുനരധിവാസം എന്നിവ നൽകുന്നതും സംബന്ധിച്ച് സബ് കളക്ടർ ചെയർമാനായ കമ്മിറ്റി റിപ്പോർട്ട് സമർപ്പിച്ചിട്ടുണ്ട്. അതിന്മേൽ സമർപ്പിച്ച പരാതികളിൽ കളക്ടർ ചെയർമാനായ അപ്പീൽ കമ്മിറ്റി തീരുമാനം എടുക്കുന്നതോടെ നേരിട്ട് ബാധിക്കുന്നവരുടെ പുനരധിവാസവും നഷ്ടപരിഹാരവും പരിഗണിക്കപ്പെടും. ഇത് മലയാള മനോരമ 1-10-2015 -ൽ റിപ്പോർട്ട് ചെയ്തതാണ്. അന്നതൊട്ട് ഒക്ടോബർ, നവംബർ മാസങ്ങളിൽ മുഴുവൻ കളക്ടർ പഠിച്ചുകൊണ്ടിരിക്കുകയാണ്, പഠനം തീർന്നില്ല. ആ പഠനം തീർക്കണമെന്നുള്ള സ്റ്റാൻഡ് എടുക്കാൻ അദ്ദേഹത്തിന് എവിടെ നിന്നെങ്കിലും ഒരു സമ്മർദ്ദം വന്നോയെന്നറിയില്ല.. ഇവിടെ പറഞ്ഞതനുസരിച്ച് ഇന്നലെവരെ ഒരു ആളെയെങ്കിലും പുനരധിവാസിക്കാൻ നടപടി എടുത്തിട്ടില്ല. 23-8-2015-ലെ മാതൃഭൂമി പത്രത്തിൽ 'വിഴിഞ്ഞം പദ്ധതി -

മത്സ്യത്തൊഴിലാളികളോട് അവഗണനയെന്ന് പരാതി' എന്ന തലക്കെട്ടിലെ റിപ്പോർട്ട് വളരെ സ്തോഭജനകമാണ്, അത് പറയുന്നത് ഇങ്ങനെയാണ്, കടലിൽ നിന്ന് കക്ക, ചിപ്പി, ശംഖ് മുതലായവ ശേഖരിക്കുന്ന പദ്ധതി പ്രദേശമായ മുല്ലൂരിലെ തൊഴിലാളികളോട് അവഗണനയെന്നും തൊഴിലും തൊഴിലിടവും നഷ്ടമാകുന്ന ഇവർക്ക് യാതൊരു വിധത്തിലുള്ള തൊഴിൽ സുരക്ഷയും സർക്കാർ നൽകുന്നില്ലായെന്നും ഈ റിപ്പോർട്ട് വെളിപ്പെടുത്തുന്നു. ചൊവ്വര മുതൽ കരിമ്പള്ളിക്കര വരെയുള്ള കടലിൽ ഇത്തരത്തിലുള്ള 300-ഓളം തൊഴിലാളികൾ ഉണ്ടെന്നും ആഴിമല ക്ഷേത്രം മുതൽ വിഴിഞ്ഞം മത്സ്യബന്ധന ഹാർബറിന്റെ കിഴക്കേ അറ്റം വരെയുള്ള കടലിനെയാണ് ഇവർ ഉപജീവനത്തിനായി ആശ്രയിക്കുന്നതെന്നും റിപ്പോർട്ടിൽ പറയുന്നുണ്ട്. നിലവിൽ 51 പേർക്ക് 10 ലക്ഷം രൂപ മുതൽ 20 ലക്ഷം രൂപ വരെ വിലമതിക്കുന്ന തടങ്ങളുണ്ടെന്നും പദ്ധതി തുടങ്ങുന്നതോടെ കടലിനടിയിലെ ഈ തടങ്ങൾ നശിക്കുകയും അതോടെ അവരുടെ ജീവനോപാധി നഷ്ടമാകുകയും ചെയ്യുമെന്ന് റിപ്പോർട്ടിലുണ്ട്. ഇവരെ ആശ്രയിച്ച് ഉപജീവനം നടത്തുന്ന 300-ഓളം ചെറുകിട കുടുംബക്കാരുണ്ട്, ഈ ഉൽപ്പന്നങ്ങൾ

വീടുകളിൽ കൊണ്ട് വിൽപ്പന നടത്തുന്നവർ. മത്സ്യത്തൊഴിലാളികൾക്ക് പുറമെ മുല്ലൂർ പ്രദേശത്തെ കയർ, കർഷക, നിർമ്മാണത്തൊഴിലാളികളും പദ്ധതി വരുന്നതോടെ തൊഴിൽ നഷ്ടമാകുന്നവരുടെ കൂട്ടത്തിലുണ്ട്. കയർത്തൊഴിലാളികളുടെ തൊണ്ടുകഴികൾ പദ്ധതി പ്രദേശത്തെ കടലിനോട് ചേർന്നാണ് സ്ഥിതി ചെയ്യുന്നത്, പത്രത്തിൽ വന്ന റിപ്പോർട്ടാണ് ഞാൻ വായിക്കുന്നത്. സംസ്ഥാനത്തിനും രാജ്യത്തിനും ഗുണം വരുന്ന പദ്ധതിയായതുകൊണ്ട് തുറമുഖ വകുപ്പിന് മുല്ലൂർ നിവാസികൾ സമ്മതപത്രം ഒപ്പിട്ടുകൊടുത്തിരുന്നു, എന്നാൽ സർക്കാരിൽനിന്നും അവർക്ക് നീതി ലഭിച്ചില്ല. വിഴിഞ്ഞത്തെ മത്സ്യത്തൊഴിലാളികൾക്ക് തൊഴിൽ സുരക്ഷയും പുനരധിവാസവും സർക്കാർ ഉറപ്പു നൽകുമ്പോൾ പദ്ധതി നടപ്പിലാക്കുന്ന മുല്ലൂർ പ്രദേശത്തോട് കാണിക്കുന്ന അവഗണനയിൽ കടുത്ത പ്രതിഷേധത്തിലാണ് നാട്ടുകാർ. മാതൃഭൂമി പത്രം ഇപ്രകാരം റിപ്പോർട്ട് ചെയ്തുകൊണ്ടിരിക്കുമ്പോൾ 30-11-2015 -ൽ സർവ്വശ്രീ വി. ശിവൻകുട്ടി, എം.എ. ബേബി, ബി. സത്യൻ, പി.കെ. ഗുരുദാസൻ എന്നീ എം.എൽ.എ-മാരുടെ നക്ഷത്രചിഹ്നമിട്ട ചോദ്യത്തിന്റെ (എ) പിരിവിന് മറുപടിയായി

'വിഴിഞ്ഞം തുറമുഖ പദ്ധതി പ്രദേശത്തെ മത്സ്യത്തൊഴിലാളികളിൽ കടലുമായി ബന്ധപ്പെട്ട് തൊഴിലെടുക്കുന്നവരേയും തുറമുഖ പദ്ധതിയുമായി ബന്ധപ്പെട്ട നഷ്ടപരിഹാര, പുനരധിവാസ പ്രവർത്തനങ്ങളിൽ അവഗണിച്ചിട്ടില്ല' എന്നാണ് ബഹുമാനപ്പെട്ട മന്ത്രി ശ്രീ. കെ. ബാബു മറുപടിയായി കൊടുത്തിരിക്കുന്നത്. ഇവരുടെ പുനരധിവാസ തുക ലിയാക് അപ്പീൽ കമ്മിറ്റിയുടെ റിപ്പോർട്ട് പൂർത്തിയാകുന്ന മുറയ്ക്കേ കണക്കാക്കാൻ കഴിയുകയുള്ളൂ എന്നും ആ മറുപടിയിൽ ഉണ്ട്. എന്നാൽ എന്നാണ് റിപ്പോർട്ട് പൂർത്തിയാകുന്നത് എന്ന് ഒരിടത്തും പറഞ്ഞിട്ടില്ല. ഇത് അനിശ്ചിതത്വവും അവ്യക്തതയുമല്ലെങ്കിൽ പിന്നെ എന്താണ്? 30-11-2015-ലെ നക്ഷത്രചിഹ്നമിടാത്ത ചോദ്യങ്ങളിൽ 186,187, 189 എന്നിവ ഞാനും സഹസാമാജികൻമാരായ സർവ്വശ്രീ. മാത്യു. ടി. തോമസ്, ജോസ് തെറ്റയിൽ, സി.കെ. നാണ, വി. ശിവൻകുട്ടി, ബി. സത്യൻ എന്നിവർ വിഴിഞ്ഞം പുനരധിവാസ പാക്കേജിന്റെ വിശദവിവരങ്ങൾ അറിയാൻവേണ്ടി ചോദിച്ചിരിക്കുന്നവയാണ്. എന്നാൽ പ്രതിപക്ഷത്തെ എം.എൽ.എ-മാരായ ഞങ്ങൾക്ക് ആവശ്യപ്പെട്ട വിവരങ്ങൾ ഉത്തരമായി നൽകാതെ സർക്കാർ ഒരു

പുകമറയുള്ളിൽ നിന്നുകൊണ്ട് ജനങ്ങളെ വീണ്ടുംവീണ്ടും കബളിപ്പിക്കുകയാണ്. നവംബർ മാസം 25-ാം തീയതിയിലെ മനോരമയിലെ ഒരു സ്പെഷ്യൽ റിപ്പോർട്ടാണ് "സ്വപ്നത്തിലെ ചിപ്പിക്കുള്ളിൽ ആകുമോ ചിപ്പി വാരൽ". ഈ റിപ്പോർട്ടിൽ പറയുന്നത് ഇത് ചിപ്പി ഉൾപ്പെടെയുള്ള സമാനരീതിയിലുള്ള കടൽ വിഭവങ്ങൾ ശേഖരിച്ച് ഉപജീവനം കഴിക്കുന്നവരും ഇത് ശേഖരിക്കുന്ന അപൂർവ്വ തൊഴിൽ ക്ഷയം മൂലം മൂല്യരഹിതമാകുന്നത് ഏറെ താമസിക്കാതെ ഓർമ്മക്കൊഴിയായി മാറും. ഇവർക്ക് നഷ്ടപരിഹാര പാക്കേജ് സർക്കാർ പ്രഖ്യാപിക്കുമെന്ന് പറയുന്നുണ്ട്. പക്ഷേ ആ പാക്കേജിനെപ്പറ്റി നമ്മൾ ഒന്നും കേൾക്കുന്നില്ല. നിർദ്ദിഷ്ട പദ്ധതിപ്രദേശത്തുള്ള മത്സ്യത്തൊഴിലാളികളെ കണ്ടെത്താൻ സി.എം.എഫ്.ആർ.ഐ.-യുടെ രജിസ്ട്രേഷനും മത്സ്യത്തൊഴിലാളി ക്ഷേമനിധി ബോർഡിലെ അംഗത്വവും മാനദണ്ഡമായി സ്വീകരിക്കണം. അത് സ്വീകരിക്കേണ്ടിയിരുന്നത് സർക്കാർ നിർദ്ദേശിച്ച കമ്മിറ്റിയുടെ ചുമതലയായിരുന്നു. അത് ചെയ്യാതെ തന്നിഷ്ടപ്രകാരം ഗുണഭോക്താക്കളെ കണ്ടെത്താൻ കമ്മിറ്റി ശ്രമിച്ചത് നാട്ടുകാരെ ക്ഷയിതരാക്കിയിട്ടുണ്ട്. പദ്ധതി നിർമ്മാണം ആരംഭിക്കുന്ന മൂല്യം തീരത്തെ

യഥാർത്ഥ ചിപ്പിവാദൻ തൊഴിലാളികളെ കണ്ടെത്തി ബഹുമാനപ്പെട്ട മന്ത്രി കെ. ബാബുവിന്റെ ഓഫീസിലെ യോഗത്തിൽ എത്തിക്കുവാൻ 12-ാം തീയതി ഒരു യോഗം വിളിച്ചിരുന്നു. വിളിക്കുന്ന ഒരു യോഗത്തിലും അവിടുത്തെ ജനപ്രതിനിധിയായിട്ടുള്ള എന്തെങ്കിലും വിളിച്ചിട്ടില്ല. ഓരോതവണയും എന്തെങ്കിലും വിളിക്കാതെ യോഗം നടത്തുമ്പോൾ അടുത്തതവണയെങ്കിലും എന്തെങ്കിലും ഇതിലൊക്കെ പങ്കെടുപ്പിക്കണമെന്ന് പറഞ്ഞുകൊണ്ട് ഞാൻ മുഖ്യമന്ത്രിക്കും വകുപ്പു മന്ത്രിക്കുമൊക്കെ പലതവണ കത്തുകൾ കൊടുത്തിട്ടുണ്ട്. ഈ സഭയിൽത്തന്നെ വിസിലിന്റെ ഡയറക്ടർ ബോർഡിൽ ജനപ്രതിനിധിയായ നിയമസഭാംഗം ആയിട്ടുള്ള എന്തെങ്കിലും ഉൾപ്പെടുത്തണമെന്ന് പറഞ്ഞിട്ടുണ്ട്, ഇതെല്ലാം ബധിര കർണ്ണങ്ങളിലാണ് പതിച്ചത് എന്ന് ഞാൻ ഈ സഭയെ അറിയിക്കുകയാണ്. 12 -ാം തീയതി ബഹുമാനപ്പെട്ട മന്ത്രി കെ. ബാബുവിന്റെ ഓഫീസിൽ ഒരു യോഗം വിളിച്ചു. നോട്ടീസൊന്നും കൊടുത്തിട്ടില്ല, ഒരാളിനെ വിട്ട് ചില ആളുകളെ, അത് ഏത് മാനദണ്ഡമനുസരിച്ച് വിളിച്ചു എന്നു ചോദിച്ചാൽ ഒരു മാനദണ്ഡവും അതിന് പറയാനില്ല. സി.എം.എഫ്.ആർ.ഐ.-ൽ രജിസ്ട്രേഷൻ ഉള്ളവരാണോ? മത്സ്യത്തൊഴിലാളി

ക്ഷേമനിധി ബോർഡിൽ രജിസ്ട്രേഷൻ ഉള്ളവരാണോ? എന്നൊക്കെ ചോദിച്ചാൽ ഉദ്യോഗസ്ഥൻമാർക്ക് ഒന്നും പറയാൻ ഒക്കുകയില്ല. എന്നിട്ട് അതിന് വിളിക്കാൻ പോയ വിസിൽ കമ്പനിയുടെ ഉദ്യോഗസ്ഥനോടൊപ്പം ആ വാഹനത്തിൽത്തന്നെ ഒരു അടിനവ ബി.ജെ.പി.ക്കാരുടെ വന്നിറങ്ങുന്നതും പദ്ധതിപ്രദേശത്ത് അയാളോടൊപ്പം നടക്കുന്നതും പിന്നീട് തിരിച്ചു പോകുന്നതും മുല്ലൂരിലെ നാട്ടുകാർക്ക് പലതവണ കാണാൻ കഴിഞ്ഞ ഒരു വിശേഷ കെട്ടുകാഴ്ചയായിരുന്നു. പൂർണ്ണമായും സംസ്ഥാന ഗവൺമെന്റിന്റെ നിയന്ത്രണത്തിലുള്ള വിസിൽ കമ്പനിയുടെ ഉദ്യോഗസ്ഥനും ഇപ്പോൾ കുറേനാളുകളായി രാജാവിനേക്കാൾ കൂടുതൽ രാജഭക്തി കാണിച്ചുകൊണ്ട് ബി.ജെ.പി പ്രാദേശിക നേതാക്കളുടെ പാദസേവകരായി മാറിയിരിക്കുകയാണെന്ന് പറയാൻ എനിക്ക് ഖേദമുണ്ട്, പറയാതിരിക്കാൻ നിവൃത്തിയില്ല. മുല്ലൂരിലെ യു.ഡി.എഫ്.-ലെ കോർപ്പറേഷൻ കൗൺസിലർ അടക്കമുള്ളവർ ഈ ബി.ജെ.പി.ക്കാരുടെ 'ബി' ടീം ആയി പ്രവർത്തിക്കേണ്ട ഗതികേടിൽ എത്തിയിട്ടുണ്ട്. എനിക്ക് പറയാനുള്ള ഒരു കാര്യം ബഹുമാനപ്പെട്ട സ്പീക്കറോടാണ്, അങ്ങ് ജനിച്ച് പഠിച്ചു വന്ന നാട്ടിൽ ഭരണാധികാരികളുടെ ഭാഗത്തു

നിന്നും യാതൊരു തത്വദീക്ഷയുമില്ലാതെ, മാനുഷിക പരിഗണനയും കൂടാതെ അധഃസ്ഥിതരും ദളിതരും നമ്മെയൊക്കെപ്പോലെ പിന്നോക്ക വിഭാഗക്കാരും മതന്യൂനപക്ഷക്കാരായ ആയിരക്കണക്കിന് ജനങ്ങൾ ഇപ്രകാരം പാർശ്വവൽക്കരിക്കപ്പെടുമ്പോൾ, അവർ ഉയർത്തുന്ന നിലവിളിയും അവരുടെ പ്രതിഷേധവും എന്നേക്കാൾ കൂടുതൽ തിരിച്ചറിയുന്നത് മണ്ണിന്റെ മകനായിട്ടുള്ള അങ്ങ് തന്നെയായിരിക്കും. അതിനാൽ ഈ വിഷയത്തിൽ അങ്ങയുടെ ഒരു പ്രത്യേക പരാമർശം ഉണ്ടാകണമെന്ന് ഞാൻ വിനീതമായി അഭ്യർത്ഥിക്കുകയാണ്. നിർദ്ദിഷ്ട വിഴിഞ്ഞം അന്താരാഷ്ട്ര തുറമുഖ പദ്ധതിയുടെ നിർമ്മാണോത്പാടനം 2015 ഡിസംബർ 5 -ാം തീയതി നടക്കും എന്നു പ്രഖ്യാപിച്ചിരിക്കുന്ന സാഹചര്യത്തിൽ തുറമുഖ പദ്ധതിയുടെ നിർമ്മാണം കാരണം ഭവനരഹിതരും ഭൂരഹിതരും തൊഴിൽ രഹിതരുമായി മാറുന്ന തദ്ദേശവാസികൾക്കും തൊഴിലാളികൾക്കും നൽകുന്ന നഷ്ടപരിഹാരത്തെക്കുറിച്ച്, അവർ അർഹിക്കുന്ന പുനരധിവാസ പാക്കേജിനെക്കുറിച്ച് തികഞ്ഞ അവ്യക്തതയും അനിശ്ചിതത്വവും നിലനിൽക്കുന്നത് കാരണം തദ്ദേശവാസികളിൽ പൊതുവിൽ ഉയർന്നുവന്നിട്ടുള്ള പ്രതിഷേധവും രോഷവും അതു മുഖാന്തിരം ഉളവായിട്ടുള്ള ഗുരുതരമായിട്ടുള്ള ഈ സാഹചര്യം സഭ

നിർത്തിവെച്ചുകൊണ്ട് അടിയന്തിരമായി ചർച്ച ചെയ്യണം എന്ന് ജനപ്രതിനിധിയായ ഞാൻ ആവശ്യപ്പെടുന്നു.

മത്സ്യബന്ധനവും തുറമുഖവും എക്സൈസും വകുപ്പുമന്ത്രി (ശ്രീ. കെ. ബാബു) :

സർ, ബഹുമാനപ്പെട്ട അംഗം 23.07.2015-ൽ വിഴിഞ്ഞം തുറമുഖ പാക്കേജിനെ സംബന്ധിച്ച് ഒരു സബ്മിഷൻ അവതരിപ്പിച്ചിരുന്നു. ആ സബ്മിഷൻ മറുപടിയായി(ബഹളം).....

(അടിയന്തര പ്രമേയത്തിന് ബഹു. മുഖ്യമന്ത്രി മറുപടി പറയണമെന്നാവശ്യപ്പെട്ട് പ്രതിപക്ഷാംഗങ്ങൾ ഒന്നടങ്കം പ്രതിപക്ഷനിരയുടെ മുനിൽവന്നതിന് ബഹളം വച്ചുകൊണ്ടിരുന്നു.)

മി. സുധീർ : ബഹുമാനപ്പെട്ട മിനിസ്റ്ററെ മറുപടി പറയാൻ അനുവദിക്കണം.

പ്ലീസ്..... പ്ലീസ്..... അടിയന്തര പ്രമേയം അവതരിപ്പിച്ചാൽ വകുപ്പുമന്ത്രിക്ക് മറുപടി പറയണം. അതിനുശേഷം കൂടുതലായി എന്തെങ്കിലും പറയാനുണ്ടെങ്കിൽ അതിന് ബഹുമാനപ്പെട്ട മുഖ്യമന്ത്രി മറുപടി പറയും. പ്ലീസ്..... പ്ലീസ്....., ആര് മറുപടി പറയണമെന്ന് ചെയറിന് പറയാൻ കഴിയില്ല. വകുപ്പുമന്ത്രി ആദ്യം മറുപടി പറഞ്ഞ

ശേഷം മുഖ്യമന്ത്രിക്ക് പറയാനാണെങ്കിൽ മുഖ്യമന്ത്രി പറയും. പ്ലീസ്....., അദ്ദേഹം വകുപ്പുമന്ത്രിയല്ലേ, നിങ്ങൾ ദയവായി സഹകരിക്കണംപ്ലീസ്.....(ബഹളം)..... അദ്ദേഹം മറുപടി പറയട്ടെ. ബഹുമാനപ്പെട്ട അംഗങ്ങൾ ദയവായി അവരവരുടെ സീറ്റുകളിലേയ്ക്ക് പോകണം.

(പ്രതിപക്ഷാംഗങ്ങൾ ഒന്നടങ്കം ബഹുമാനപ്പെട്ട സ്പീക്കറുടെ ഡയസിന് മുന്നിൽ വന്നുനിന്ന് ബാനറുകൾ ഉയർത്തിപ്പിടിച്ചുകൊണ്ട് മുദ്രാവാക്യം വിളിച്ചുകൊണ്ടിരുന്നു.)

മി. സ്പീക്കർ : മുഖ്യമന്ത്രിയും മറുപടി പറയും. പ്ലീസ്....., ബഹുമാനപ്പെട്ട വകുപ്പുമന്ത്രി ചുരുക്കത്തിൽ മറുപടി പറഞ്ഞശേഷം ബഹുമാനപ്പെട്ട മുഖ്യമന്ത്രി മറുപടി പറയും. ബഹുമാനപ്പെട്ട മന്ത്രി മറുപടി പറയണം.

ശ്രീ. കെ. ബാബു : സർ, ബഹുമാനപ്പെട്ട അംഗം ചൂണ്ടിക്കാണിച്ചതുപോലെ പദ്ധതിക്കുവേണ്ടി സ്ഥലം ഏറ്റെടുത്ത ആളുകൾക്ക് യാതൊരു പരാതിയും ഇതുവരെ ഇല്ല. സ്ഥലം ഏറ്റെടുത്ത ആളുകൾക്കെല്ലാം ന്യായമായ വില നൽകിയിട്ടുണ്ട്. വീടും സ്ഥലവും നഷ്ടപ്പെട്ടവരുടെ കാര്യം ചൂണ്ടിക്കാണിച്ചു. അവിടെ വീട് നഷ്ടപ്പെട്ട 67 കുടുംബങ്ങളാണുള്ളത്. ആ 67 കുടുംബങ്ങൾക്കും പുനരധിവാസം നൽകിയിട്ടുണ്ട്. വീട് നഷ്ടപ്പെട്ട ഒരാൾക്കുപോലും ഇതുവരെ ഒരു പരാതിയും ഉണ്ടായിട്ടില്ല.

അതുപോലെതന്നെ ആറ് മാസക്കാലത്തെ വാടക 67 കുടുംബങ്ങൾക്കും നൽകിയിട്ടുണ്ട്. ഇവിടെ ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ, പരിസ്ഥിതി പഠന റിപ്പോർട്ടിൽ ചൂണ്ടിക്കാണിച്ചത് 500 പേരെ നേരിട്ടും 2000 പേരെ പരോക്ഷമായും ബാധിക്കുമെന്നാണ്. എന്നാൽ വിഴിഞ്ഞം പ്രദേശത്ത് ഇപ്പോഴുള്ള പ്രത്യേകത അപ്പീൽ കമ്മിറ്റിയുടെ മുമ്പിൽ 18,800 പേരുടെ അപേക്ഷയാണ് വന്നിട്ടുള്ളത്. വിഴിഞ്ഞം വില്ലേജിലെ ജനസംഖ്യ 20,714 ആണ്. അപ്പീൽ തന്നിട്ടുള്ള ആളുകൾ 18,800 ആണ്, ഇതാണ് പ്രശ്നം. വിഴിഞ്ഞം വില്ലേജിൽ മൊത്തം 20,714 ജനസംഖ്യയുള്ളപ്പോൾ അപേക്ഷതന്ന ആളുകൾ 18,800 ആണ്. അതുകൊണ്ട് യഥാർത്ഥ ആളുകളെ കണ്ടുപിടിക്കാനുള്ള ചില പ്രയാസങ്ങളുണ്ടായിട്ടുണ്ട്. അതുകൊണ്ട് അപ്പീൽ കമ്മിറ്റി ഈ കാര്യം വിശദമായി പരിശോധിച്ചുകൊണ്ടിരിക്കുകയാണ്. അവരുടെ നഷ്ടപരിഹാരം സംബന്ധിച്ച് വ്യക്തമായ ധാരണയായിട്ടുണ്ട്. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ ആ പ്രദേശത്തെ മത്സ്യത്തൊഴിലാളികളിൽ ഒരാളിന്റെ പോലും കണ്ണനീർ വീഴാതെ ഈ പദ്ധതി നടപ്പിലാക്കണമെന്നാണ് സർക്കാരിന്റെ നിലപാട്. പരിസ്ഥിതി പഠനത്തിന്റെ ഭാഗമായിട്ടുള്ള പാക്കേജ് 257.12 കോടി രൂപയുടേതായിരുന്നു. ഇതിനുപുറമെ ബഹുമാനപ്പെട്ട മുഖ്യമന്ത്രി നിരന്തരം ബന്ധപ്പെട്ടവരുമായി ചർച്ച ചെയ്ത്

475 കോടി രൂപയുടെ പാക്കേജ് പ്രഖ്യാപിച്ചിട്ടുണ്ട്. നേരത്തെ പ്രഖ്യാപിച്ച 257 കോടി രൂപയ്ക്ക് പുറമെ 475 കോടി രൂപയുടെ പാക്കേജ് ഇതിനകംതന്നെ പ്രഖ്യാപിച്ചിട്ടുണ്ട്. ഈ പദ്ധതി നേരിട്ട് ബാധിക്കുന്ന കമ്പവല തൊഴിലാളികൾ, ചിപ്പിവല തൊഴിലാളികൾ അവരെയെല്ലാം ഉൾക്കൊണ്ടുകൊണ്ടാണ് ഈ പാക്കേജ് പ്രഖ്യാപിച്ചിട്ടുള്ളത്. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ ആ പ്രദേശത്തെ ജനങ്ങളുടെ ആശങ്കയല്ല, അവിടെയുള്ള മുഴുവൻ ജനങ്ങളുടെയും ആശങ്കയും ചർച്ചകളിലൂടെ പരിഹരിക്കാൻ ഞങ്ങൾ ശ്രമിച്ചുകൊണ്ടിരിക്കുകയാണ്. ഇനിയും പ്രശ്നമുണ്ടെങ്കിൽ തീർച്ചയായും ചർച്ചകളിലൂടെ പരിഹരിക്കും. ഈ കാര്യത്തിൽ ഗവൺമെന്റിന് തുറന്ന മനസ്സാണുള്ളത്. ബഹുമാനപ്പെട്ട മെമ്പർ ഉന്നയിച്ച മറ്റൊരു ആക്ഷേപം വിസിൽ ബോർഡിൽ ബഹുമാനപ്പെട്ട മെമ്പറെ ഉൾപ്പെടുത്തിയിട്ടില്ലായെന്നുള്ളതാണ്. കഴിഞ്ഞ ഗവൺമെന്റും സ്ഥലം എം.എൽ.എ.യെ വിസിൽ ബോർഡിൽ ഉൾപ്പെടുത്തിയിരുന്നില്ല. അതേ കീഴ്വഴക്കമാണ് ഞങ്ങളും സ്വീകരിച്ചത്. ഇവിടെ തൊഴിൽ നഷ്ടപ്പെടുന്ന ജന വിഭാഗങ്ങൾക്കുവേണ്ടി വിശദമായ ഒരു പാക്കേജാണ് ഗവൺമെന്റ് പ്രഖ്യാപിച്ചത്. അതിൽ വിഴിഞ്ഞം അന്താരാഷ്ട്ര തുറമുഖ പദ്ധതിയുടെ ഭാഗമായി പ്രഖ്യാപിച്ച 180 കോടി രൂപയിൽ 96 കോടി രൂപ മത്സ്യബന്ധന തുറമുഖ നിർമ്മാണത്തിനും 84

കോടി രൂപ മറ്റ് സാമൂഹിക പ്രതിബദ്ധതാ പ്രവർത്തനങ്ങൾക്കുമാണ്. അവിടെ ഒരു കുടിവെള്ള പദ്ധതി ഇതിനകം തന്നെ നടപ്പാക്കിക്കഴിഞ്ഞു. മത്സ്യബന്ധന തുറമുഖം, മത്സ്യ സംസ്കരണ പാർക്ക്, ലോജിസ്റ്റിക് ട്രെയ്ഡിംഗ് സെന്റർ, ഖരമാലിന്യ സംസ്കരണം, മുല്ലൂർ സ്കൂളിന്റെ അപ്ഗ്രേഡേഷൻ, ആരോഗ്യ രക്ഷാ പ്രവർത്തനങ്ങൾ ഇതെല്ലാം ഈ പാക്കേജിൽ ഉൾപ്പെടുത്തിയിട്ടുണ്ട്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ ആ പ്രദേശത്തെ ജനങ്ങൾക്ക് ആശങ്കയില്ലാത്ത വിധത്തിൽ ഈ പദ്ധതി തീർച്ചയായിട്ടും നടപ്പാക്കും. കേരളത്തിലെ ജനങ്ങൾ ആറ്റനോറ്റിരുന്ന ഒരു പദ്ധതിയാണിത്. ആ പദ്ധതി അട്ടിമറിക്കാനുള്ള ശ്രമം ഒരു ഭാഗത്തുനിന്നും ഉണ്ടാകരുതെന്നാണ് എനിക്ക് അഭ്യർത്ഥിക്കാനുള്ളത്. ഈ പദ്ധതിയുടെ കരാർ ഒപ്പിട്ട സമയത്ത് 6000 കോടി രൂപയുടെ അഴിമതിയാണ് ഇവർ ഉന്നയിച്ചത്. ഇപ്പോൾ ആ ആരോപണങ്ങളെല്ലാം എവിടെപ്പോയി? ഈ പദ്ധതി ഈ ഗവൺമെന്റ് നടപ്പാക്കാൻ ആരംഭിച്ച സമയംമുതൽ ഇത് അട്ടിമറിക്കാൻവേണ്ടി നടത്തുന്ന പരിശ്രമത്തിന്റെ ഭാഗമാത്രമാണ് ഈ ആശങ്ക എന്നാണ് എനിക്ക് ചൂണ്ടിക്കാണിക്കാനുള്ളത്. കേരളത്തിലെ, പ്രത്യേകിച്ച് തിരുവനന്തപുരത്തെ ജനങ്ങൾ ആറ്റനോറ്റിരുന്ന ഒരു പദ്ധതിയാണ് 5-ാം തീയതി ശിലാസ്ഥാപന കർമ്മം നിർവ്വഹിക്കാൻ പോകുന്നത്. അതിൽ നിങ്ങളെല്ലാവരും സഹകരിക്കണം.

പ്രശ്നങ്ങളുണ്ടെങ്കിൽ അത് ചർച്ചയിലൂടെ പരിഹരിക്കാൻ ഗവൺമെന്റിന് തുറന്ന മനസ്സാണുള്ളത്. ഈ ആശങ്കയ്ക്ക് യാതൊരു അടിസ്ഥാനവുമില്ല. ഈ വിഷയം സഭാനടപടികൾ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ : പ്ലീസ്....., പ്ലീസ്....., എല്ലാ അംഗങ്ങളും ദയവായി അവരവരുടെ സീറ്റിൽ ഇരിക്കണം

ശ്രീമതി ജമീലാ പ്രകാശം : ബഹുമാനപ്പെട്ട സ്പീക്കർ, ഞാൻ പറഞ്ഞ കാര്യങ്ങളിൽ അങ്ങേയ്ക്ക് എന്തെങ്കിലും അഭിപ്രായമുണ്ടോ?

മി. സ്പീക്കർ : ശ്രീമതി ജമീലാ പ്രകാശം, സാധാരണ അടിയന്തര പ്രമേയ സമയത്ത് ചോദ്യം അനുവദിക്കുന്നതല്ല, എന്നാലും സ്ഥലം എം.എൽ.എ എന്ന പരിഗണന വെച്ച് ശ്രീമതി ജമീലാ പ്രകാശത്തിനെ ഒരു ചോദ്യം ചോദിക്കാൻ അനുവദിക്കുന്നു.

ശ്രീമതി ജമീലാ പ്രകാശം : സർ, മുഖ്യമന്ത്രിക്ക് പറയാനുള്ളത് കേട്ടതിനുശേഷം ചോദ്യം ചോദിക്കാം. മുഖ്യമന്ത്രി പറഞ്ഞിരിക്കുന്ന പരമപ്രധാനമായ ഒരുപാട് പ്രഖ്യാപനങ്ങളും പ്രസ്താവനകളും ഞാൻ ഇവിടെ വായിക്കുകയുണ്ടായി. കൂടുതൽ വാദിത്വമുള്ള ഈ മന്ത്രിസഭയെ നയിക്കുന്നത് അദ്ദേഹമാണ്. അദ്ദേഹത്തിന്റെ മറുപടി കേട്ടതിനുശേഷം എനിക്ക് ചോദിക്കുവാനുള്ള ചോദ്യങ്ങൾ

ചോദിക്കാം(ബഹളം)..... അദ്ദേഹത്തിന്റെ മറുപടി കേൾക്കണമല്ലോ.

(പ്രതിപക്ഷാംഗങ്ങൾ അവരവരുടെ സീറ്റുകളിലേയ്ക്ക് തിരികെപ്പോയി.)

മുഖ്യമന്ത്രി (ശ്രീ. ഉമ്മൻ ചാണ്ടി) : സർ, ഈ വകുപ്പിന്റെ മന്ത്രി ശ്രീ. കെ. ബാബു

വിശദമായ മറുപടി പറഞ്ഞു കഴിഞ്ഞു. അതിൽ കൂടുതലൊന്നും പറയാനില്ല.

മി. സ്പീക്കർ : ബഹുമാനപ്പെട്ട മുഖ്യമന്ത്രിയുടെയും വകുപ്പുമന്ത്രിയുടെയും

വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന്

അവതരണാനുമതി നിഷേധിക്കുന്നു.

(അടിയന്തരപ്രമേയത്തിന് അവതരണാനുമതി നിഷേധിച്ചു.)

പ്രതിപക്ഷനേതാവ് (ശ്രീ. വി. എസ്. അച്യുതാനന്ദൻ) : സർ, വിഴിഞ്ഞം

അന്താരാഷ്ട്ര തുറമുഖ നിർമ്മാണം സംബന്ധിച്ച് സർക്കാർ, പ്രധാനമന്ത്രി ശ്രീ. നരേന്ദ്ര

മോദിയുടെ ഉറ്റ തോഴനായ ഗൗതം അദാനിയുമായി ഉണ്ടാക്കിയ അവിഹിത

കരാറിനെ സംബന്ധിച്ച് കേരളം ചർച്ച ചെയ്തതാണ്. പബ്ലിക് പ്രൈവറ്റ്

പാർട്ടിസിപ്പേഷൻ എന്ന പദ്ധതിക്ക് ഒരു പുതിയ നിർവ്വചനം ലോകത്തിന്റെ മുമ്പിൽ

കാഴ്ചവച്ച മഹാനാണ് നമ്മുടെ മുഖ്യമന്ത്രി. ലോകത്തെവിടെയും പി.പി.പി. പ്രോജക്ട്

സിംഹഭാഗവും പ്രൈവറ്റ് മുതലാളിയും ചെറിയ ഒരു ഭാഗം സർക്കാരുമാണ് നടത്തിയത്. എന്നാൽ ഇവിടെ ചെറിയൊരു ഭാഗം അദാനിയും വലിയ ഭാഗം കേരള സർക്കാരുമാണ് നടത്തുന്നത്. കേരളത്തിന്റെ സ്വപ്ന പദ്ധതി അദാനിക്ക് തീറെഴുതി കൊടുത്ത അധമ കൂട്ടുകെട്ടാണ് ശ്രീ. കെ. ബാബുവും അദാനിയും മുഖ്യമന്ത്രിയും കൂടി നടത്തിക്കൊണ്ടിരിക്കുന്നത്. 'ദാ, ഇപ്പോൾ ഈ വണ്ടി പോകും, ഇത് അവസാന ബസാണ്, ഓടി കയറിക്കോ' എന്ന് ബഹളം വെച്ച് നാട്ടുകാരെ ഭയപ്പെടുത്തി കൊള്ള നടത്തിയിരിക്കുകയാണ് ശ്രീ. ഉമ്മൻ ചാണ്ടി. ഇവിടുത്തെ മത്സ്യത്തൊഴിലാളികളെയോ കക്ക വാങ്ങുന്ന ജീവനക്കാരെയോ ഇവിടുത്തെ താമസക്കാരെയോ പുനരധിവസിപ്പിക്കുന്നതിനുള്ള യാതൊരു നടപടിയും സ്വീകരിക്കാതെ ഈ മാസം അഞ്ചാം തീയതി തറപൊട്ടിക്കൽ പ്രഹസനം നടത്തുകയാണ്. ഇത് വെറും താഴ്ന്ന രാഷ്ട്രീയ തട്ടിപ്പാണ്. വരാൻ പോകുന്ന നിയമസഭാ തെരഞ്ഞെടുപ്പിനെ ഉന്നംവെച്ച് കാട്ടിക്കൂട്ടുന്ന വിക്രിയകൾ മാത്രമാണ്. മുങ്ങിത്താഴുന്നവർ കച്ചി തുരുമ്പിനെയും കയറിപ്പിടിക്കും എന്ന് പറയുന്നതുപോലെ മുങ്ങിത്താഴുന്ന യു.ഡി.എഫ്. കയറിപ്പിടിച്ചിരിക്കുന്ന കച്ചിത്തുരുമ്പാണ് വിഴിഞ്ഞം

പദ്ധതി. ഈ പദ്ധതി നടത്തുന്നതിനുവേണ്ടി യാതൊരു മുന്നൊരുക്കവും ഈ സർക്കാർ ചെയ്തിട്ടില്ല. എൽ.ഡി.എഫ്. സർക്കാർ ഏറ്റെടുത്ത സ്ഥലമല്ലാതെ ഒരിഞ്ച് സ്ഥലംപോലും ഏറ്റെടുത്തിട്ടില്ല. തറ പൊട്ടിക്കൽ മാമാങ്കം നടക്കുന്ന സ്ഥലത്തെ 'കോക്കനട്ട് ബേ' എന്ന റിസോർട്ടുപോലും ഒഴിപ്പിച്ചിട്ടില്ല. അത് എങ്ങനെ ഒഴിപ്പിക്കും? അത് ഞമ്മടെ സ്വന്തക്കാരനാണല്ലോ? തുറമുഖത്തുനിന്നും നാഷണൽ ഹൈവേയിലേയ്ക്കുള്ള റോഡിനാവശ്യമായ സ്ഥലംപോലും പൂർണ്ണമായി ഏറ്റെടുത്തിട്ടില്ല. നാഷണൽ ഹൈവേയിൽനിന്ന് തുറമുഖത്തേയ്ക്ക് പോകുന്ന വഴിപോലും ഉണ്ടാകാതെ എന്ത് ബ്രേക്കിംഗാണ് ഇവിടെ നടത്താൻ പോകുന്നത് എന്നുള്ളതാണ് ജനങ്ങളുടെ ആശങ്ക. 'വികസനവും കരുതലും' ആണല്ലോ നിങ്ങളുടെ മുദ്രാവാക്യം. കരുതൽ ഭംഗിയായി നടക്കുന്നുണ്ട്. ശ്രീ. കെ. എം. മാണിയുടെ കരുതൽ, ശ്രീ. കെ. ബാബുവിന്റെ കരുതൽ, ശ്രീ. ഉമ്മൻ ചാണ്ടിയുടെ കരുതൽ, ശ്രീ. അബ്ദു റബ്ബിന്റെ കരുതൽ, ശ്രീ. രമേശ് ചെന്നിത്തലയുടെ കരുതൽ എന്നിങ്ങനെ ഓരോ മന്ത്രിമാരുടെയും കരുതൽ അവരെ കോടീശ്വരന്മാരാക്കിയിട്ടുണ്ട്. അത് ജനങ്ങൾക്ക് നന്നായി അറിയാവുന്ന കാര്യമാണ്. വികസനത്തിന്റെ കാര്യത്തിൽ

കൊച്ചി മെട്രോ പാതിവഴിയിൽ കിടന്ന് ഇഴയുന്നു. നിർമ്മാണ പ്രവർത്തനത്തിൽ അഗ്രഗണ്യനായ ശ്രീ. ഇ. ശ്രീധരൻ എറണാകുളത്തുനിന്ന് മൂക്കുകൊണ്ട് 'ഷ, റ' എഴുതുന്നു. കോഴിക്കോടും തിരുവനന്തപുരത്തും ആദ്യം മോണോ റെയിലും പിന്നീട് മെട്രോ റെയിലും വരമെന്ന് പറഞ്ഞിട്ട് അവസാനം ഒന്നുമില്ല എന്നുള്ള സ്ഥിതിയിൽ എത്തിനിൽക്കുന്നു. കണ്ണൂർ വിമാനത്താവളത്തിന്റെ നിർമ്മാണകാര്യം പറയേണ്ടതില്ലല്ലോ? റൺവേയുടെ നീളം കുറച്ച് ഒരു കാലത്തും പുരോഗതി സാധ്യത ഇല്ലാത്തവിധം നിങ്ങൾ നശിപ്പിച്ചു. വിമാനത്താവളത്തിനുവേണ്ടി ഏറ്റെടുത്ത സ്ഥലത്തെ 1,50,000 മരങ്ങൾ എവിടെ പോയി? ആവിയായിപ്പോയി. തറ നിരപ്പാക്കുന്നതിന്റെ പേരുപറഞ്ഞ് വെട്ടുകല്ല് വെട്ടിവിറ്റ് കോടികൾ നേടിയ വിദ്വാന്മാർ ഈ മന്ത്രിസഭയിൽത്തന്നെയുണ്ട്. ഇതാണ് വികസനം. ഇതിന്റെകൂടെവേണം വിഴിഞ്ഞം പദ്ധതിയെന്ന വികസനവും കാണേണ്ടത്. വല്ലാർപാടം കണ്ടെയ്നർ ടെർമിനൽ നഷ്ടത്തിൽനിന്ന് നഷ്ടത്തിലേയ്ക്ക് കൂപ്പു കുത്തിക്കൊണ്ടിരിക്കുന്നു. ഇതിന്റെ ഫലമായി ലാഭത്തിൽ പ്രവർത്തിച്ചിരുന്ന കൊച്ചി പോർട്ടും അതിലെ തൊഴിലാളികളും അനാഥരായി. ഇതൊക്കെയാണ് യു.ഡി.എഫ്.

സർക്കാരിന്റെ വികസന പദ്ധതികളുടെ വിശദാംശങ്ങൾ. വിഴിഞ്ഞം തുറമുഖം അഞ്ചാം തീയതി ഉദ്ഘാടനം ചെയ്യുമെന്ന് സർക്കാർ പറയുന്നില്ല. പകരം പറയുന്നത് ഗ്രൗണ്ട് ബ്രേക്കിംഗ് എന്നാണ്. ഇത് എന്ത് ബ്രേക്കിംഗ് ആണ്? ഇപ്രകാരം ബ്രേക്കിംഗ് നടത്തുമ്പോൾ നാട്ടുകാരായ മത്സ്യത്തൊഴിലാളികളുടെയും കക്ക വാരി ഉപജീവനം നടത്തുന്ന സാധാരണക്കാരുടെയും ഹൃദയമാണ് ബ്രേക്ക് ചെയ്യുന്നത്. കുടിയൊഴിപ്പിക്കപ്പെടുന്ന മത്സ്യത്തൊഴിലാളികൾക്ക് പാക്കേജ് സർക്കാർ പ്രഖ്യാപിച്ചിട്ടുണ്ട്. വേണ്ടപ്പെട്ടവർക്ക് നല്ല തുക നൽകുകയും അല്ലാത്തവർക്ക് എന്തെങ്കിലും കൊടുത്ത് ഒഴിവാക്കുകയും ചെയ്യുന്ന നടപടിയാണ് സർക്കാർ എടുത്തുകൊണ്ടിരിക്കുന്നത്. കക്കവാരി ഉപജീവനം നടത്തുന്നവർക്ക് പാക്കേജ് വേണമെന്ന് ആവശ്യപ്പെട്ടപ്പോൾ അത്തരം തൊഴിലാളികളെ തിരിച്ചറിയാൻ മാർഗ്ഗമില്ലെന്നാണ് സർക്കാരിന്റെ വാദം. സ്വന്തക്കാരായ ആളുകളെ ലോക്കൽ കോൺഗ്രസ് നേതാക്കൾ കണ്ടുപിടിച്ച് കൊടുക്കുക എന്നതാണ് തുറമുഖ വകുപ്പുമന്ത്രി എടുത്തിരിക്കുന്ന സമീപനം. അതുവഴിയും ഒരു വോട്ടുപിടിത്തം. കേരളത്തെയും വിശേഷിച്ച് തിരുവനന്തപുരത്തെയും ദോഷകരമായി ബാധിക്കുന്ന ഈ പദ്ധതി അദാനിക്കല്ലാതെ ആർക്കുംതന്നെ പ്രയോജനം ചെയ്യില്ലായെന്ന് എല്ലാവർക്കും

മനസ്സിലായിട്ടുള്ള കാര്യമാണ്. അത് മനസ്സിലാക്കിയതുകൊണ്ടാണ് തിരുവനന്തപുരത്തിന്റെ ഒരുസ്വമായി മാറേണ്ട ഈ പദ്ധതിയുടെ ഉദ്ഘാടനം പോലും വെറും തറ ബ്രൂക്കിംഗായി അവസാനിച്ചത്. ഈ കരാറിന്റെ വ്യവസ്ഥകൾ ആകെത്തന്നെ പരിശോധിക്കപ്പെടേണ്ടതുണ്ട്. ഇതിനുവേണ്ടി ചരടുവലിച്ച് കോടികൾ സമ്പാദിച്ചവരെയും താമസിയാതെ പുറത്തു കൊണ്ടുവരാനുള്ള ശ്രമം ഇടതുപക്ഷം ആരംഭിക്കുമെന്ന് നിങ്ങളെ ഓർമ്മിപ്പിക്കാൻ ഈ അവസരം ഞാൻ വിനിയോഗിക്കുകയാണ്. വിഴിഞ്ഞം പദ്ധതി കേരളത്തിന്റെ ആവശ്യമാണ്. അത് കേരള ജനതയ്ക്കകെ പ്രയോജനകരമായി നടത്താനുള്ള ചുമതല സർക്കാരിനാണ്. ഇടതുപക്ഷം ഈ പദ്ധതി നടപ്പിലാക്കുന്നതിന് എല്ലാവിധ പിന്തുണയും പ്രഖ്യാപിച്ചതാണ്. എന്നാൽ അതൊന്നും കണക്കിലെടുക്കാതെ ബി.ജെ.പി.യുടെ കേന്ദ്ര ഭരണത്തെയും പ്രധാനമന്ത്രി നരേന്ദ്ര മോദിയേയും സന്തോഷിപ്പിക്കാൻ വേണ്ടി കേരളത്തിന്റെ സമ്പത്ത് അടിയറ വയ്ക്കുന്നതിലാണ് ഞങ്ങൾക്ക് എതിർപ്പ്. കേരളത്തിന്റെ സമ്പത്ത് ഒരു മുതലാളിക്ക് അടിയറവ് വയ്ക്കാനുള്ളതല്ല. എൽ.ഡി.എഫ്. സർക്കാർ വിഭാവനം ചെയ്തതുപോലെ ലാന്റ് ലോഡ് വ്യവസ്ഥയിൽ

ഇരമുഖം നിർമ്മിക്കുന്നതിനെ അട്ടിമറിച്ച് പി.പി.പി. എന്ന ഓമനപ്പേരിട്ട് കേരളത്തിന്റെ സമ്പത്ത് മറിച്ചുവിറ്റ ദ്രോഹമാണ് കേരള ജനതയോട് നിങ്ങൾ കാണിച്ചിരിക്കുന്നത്. കാലം നിങ്ങൾക്ക് മാപ്പുതരില്ല. ഇത്രയും പ്രധാനപ്പെട്ട ഒരു വിഷയം നിയമസഭയിൽ ചർച്ച ചെയ്യാൻ വിസമ്മതിച്ച സർക്കാരിന്റെ നിലപാടിൽ പ്രതിഷേധിച്ച് ഞാനും എന്റെ കക്ഷിയും വാക്കുട്ട് ചെയ്യുകയാണ്.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. വി. എസ്. അച്യുതാനന്ദനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. സി. ദിവാകരൻ: സർ, ബഹുമാനപ്പെട്ട സ്പീക്കർക്കും എനിക്കും കേരളത്തിനാകെത്തന്നെ അഭിമാനകരമായ ഒരു കാര്യമാണ് വിഴിഞ്ഞം അന്താരാഷ്ട്ര ഇരമുഖം. അതിന്റെ പ്രാരംഭപ്രവർത്തനങ്ങൾ ആരംഭിച്ചത് എൽ.ഡി.എഫ്. ഗവൺമെന്റിന്റെ കാലത്താണ് എന്നുള്ളത് വീമ്പിളക്കുന്ന ഭരണകക്ഷിയിലെ മന്ത്രിയും മുഖ്യമന്ത്രിയുമുൾപ്പെടെയുള്ളവർ വിസ്മരിക്കരുത്. ഞങ്ങൾ അതിന്റെ സ്ഥലമെടുപ്പ് ഉൾപ്പെടെയുള്ള പ്രാഥമിക പ്രവർത്തനങ്ങൾ പൂർത്തിയാക്കി. അന്നത്തെ ഗവൺമെന്റിന്റെ കാലാവധി കഴിഞ്ഞതുകൊണ്ട് പൂർത്തിയാക്കാൻ കഴിയാതെ പോയതാണ്. (ബഹളം)..... നിങ്ങൾ അസ്വസ്ഥതയൊന്നും

കാണിക്കേണ്ട. പറയുന്നത് ക്ഷമയോടെ കേൾക്കണം. നിങ്ങൾക്ക് നിഷേധിക്കാമല്ലോ. അടിയന്തരപ്രമേയത്തിൽ വാക്കുട്ട് പ്രസംഗം നടത്തുമ്പോൾ എന്തിനാണ് ശല്യപ്പെടുത്തുന്നത്?

മി. സ്പീക്കർ: അങ്ങ് സംസാരിക്കൂ.

ശ്രീ. സി. ദിവാകരൻ:(ബഹളം)..... ബഹുമാനപ്പെട്ട മുഖ്യമന്ത്രി, അങ്ങ് സംസാരിച്ചപ്പോൾ ഞങ്ങൾ ഇവിടെ നിശ്ശബ്ദരായി ഇരുന്നില്ലേ.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ശ്രീ. കെ. ബാബു സംസാരിച്ചപ്പോൾ തടസ്സപ്പെടുത്തിയില്ലേ?

ശ്രീ. സി. ദിവാകരൻ: സർ, ശ്രീ. കെ. ബാബു സംസാരിച്ചത് ഞങ്ങൾക്കറിയാം.(ബഹളം)..... നിങ്ങളുടെ ഓലപ്പാമ്പൊന്നും എനോട് വേണ്ട. ശ്രീ. കെ. ബാബുവിനെ സംരക്ഷിക്കേണ്ട സമയത്ത് നിങ്ങളാരും ഇല്ലായിരുന്നല്ലോ. ഇപ്പോഴാണല്ലോ ആവേശം വന്നത്. അതെല്ലാം ഞാൻ കണ്ടുകൊണ്ടിരിക്കുകയായിരുന്നു. അതിനെക്കുറിച്ച് പറയേണ്ട. എന്നെ സംസാരിക്കാൻ അനുവദിക്കൂ.

മി. സ്പീക്കർ: അങ്ങ് സംസാരിക്കണം. പ്ലീസ്..... പ്ലീസ്..... അദ്ദേഹം

സംസാരിക്കട്ടെ.....പ്ലീസ്.....

ശ്രീ. സി. ദിവാകരൻ: സർ, വിഴിഞ്ഞം തുറമുഖത്തിനും വികസന പ്രവർത്തനങ്ങൾക്കും ഞങ്ങളാൽ എതിരല്ല. പക്ഷേ ഇതിന്റെ ഫലമായി വഴിയാധാരമാകുന്ന, അനാഥരാകുന്ന ആയിരക്കണക്കിന് ആളുകളുടെ പ്രശ്നമാണ് ഞങ്ങൾ ഉന്നയിച്ചത്. ബഹുമാനപ്പെട്ട മുഖ്യമന്ത്രി, സഭയിൽ അല്ലാതെ പ്രതിപക്ഷം എവിടെ ഇക്കാര്യങ്ങൾ ഉന്നയിക്കും ?

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഇതുസംബന്ധിച്ച് ശ്രീ. കെ. ബാബു വ്യക്തമായ മറുപടി പറഞ്ഞു. വിഴിഞ്ഞം പദ്ധതിയുടെ പേരിൽ ഒരാൾക്കുപോലും ഒരു ബുദ്ധിമുട്ടും ഉണ്ടാകില്ലെന്ന് വ്യക്തമായ ഉറപ്പുകൊടുക്കുകയും അതനുസരിച്ച് ഗവൺമെന്റ് ഉത്തരവിറക്കുകയും ചെയ്തിട്ടുണ്ട്. അതിനെക്കുറിച്ചാണ് ശ്രീ. കെ. ബാബു ഇവിടെ പറഞ്ഞത്. നിങ്ങൾക്ക് അത് കേൾക്കാൻ താൽപ്പര്യമില്ല. നിങ്ങൾ സഭാസമ്മേളനത്തിന്റെ ഒന്നാം ദിവസം അടിയന്തരപ്രമേയമായും ഇന്നലെ സബ്മിഷനായും ഇന്ന് വേറൊരു രൂപത്തിലും ഈ വിഷയം ഇവിടെ അവതരിപ്പിക്കാൻവേണ്ടിയുള്ള ശ്രമം നടത്തിയതാണ് അല്ലാതെ ഇതിന്റെ മറുപടി കേൾക്കാനല്ല നിങ്ങൾക്ക് താൽപ്പര്യം. മറുപടി കേൾക്കാനായിരുന്നുവെങ്കിൽ
(ബഹളം)നിങ്ങൾ പറയുന്ന ഏത് നിർദ്ദേശവും അംഗീകരിക്കാൻ

ഗവൺമെന്റ് തയ്യാറാണ്.

ശ്രീമതി ജമീലാ പ്രകാശം:(മൈക്ക് ഓഫ്).....

മി. സ്പീക്കർ: ബഹുമാന്യരായ ജമീലാ പ്രകാശം, ബഹുമാനപ്പെട്ട മുഖ്യമന്ത്രി സംസാരിക്കട്ടെ.

ശ്രീ. ഉമ്മൻ ചാണ്ടി: സർ, ഇതുസംബന്ധിച്ച് ജി.ഒ. ഇറക്കിയിട്ടുണ്ട്. ഈ ജി.ഒ.-യുടെ കോപ്പി പരിശോധിച്ചശേഷം നിങ്ങൾക്ക് എന്തെങ്കിലും പരാധാനങ്ങളെക്കുറിച്ച് പറഞ്ഞാൽ. ഈ പദ്ധതി കേരളത്തിന്റെ സ്വപ്ന പദ്ധതിയാണ്. അതുകൊണ്ട് ഒരാൾക്കുപോലും ബുദ്ധിമുട്ട് വരാൻ പാടില്ല. അക്കാര്യത്തിൽ ഗവൺമെന്റിന് നിർബന്ധമുണ്ട്. പക്ഷേ ഇവിടെ ആക്ഷേപങ്ങൾ പറഞ്ഞ് ഇതിൽനിന്നും ഈ ഗവൺമെന്റിനെ പിന്തിരിപ്പിക്കാനാണ് നിങ്ങൾ ആഗ്രഹിക്കുന്നതെങ്കിൽ ഇതിൽനിന്നും പിറകോട്ടുപോകുന്ന പ്രശ്നമില്ല. 6000/- കോടി രൂപയുടെ അഴിമതിയാണ് നിങ്ങൾ പറഞ്ഞത്. ഇന്നിപ്പോൾ അതിനെക്കുറിച്ച് പരാധാനമെന്താണ്?

ശ്രീമതി ജമീലാ പ്രകാശം:(മൈക്ക് ഓഫ്).....

മി. സ്പീക്കർ: ശ്രീമതി ജമീലാ പ്രകാശം, ചെയർ പറയുന്നത് കേൾക്കണം. ബഹുമാനപ്പെട്ട മുഖ്യമന്ത്രി പറഞ്ഞ മറുപടി കേൾക്കാൻ ജമീലാ പ്രകാശം

തയ്യാറാകാത്തത് മോശമായിപ്പോയി.

ശ്രീ. മാത്യു റ്റി. തോമസ്: സർ, മുഖ്യമന്ത്രി മറുപടി പറയേണ്ട സമയത്ത് പറഞ്ഞില്ല. വാക്കൗട്ട് പ്രസംഗത്തിനിടയ്ക്കല്ല മുഖ്യമന്ത്രി മറുപടി പറയേണ്ടത്. വകുപ്പുമന്ത്രി മറുപടി പറഞ്ഞ സമയത്തായിരുന്നു മുഖ്യമന്ത്രി മറുപടി പറയേണ്ടത്. (ബഹളം).....

മി. സ്നീക്കർ: ബഹുമാനപ്പെട്ട മുഖ്യമന്ത്രി മറുപടി പറയണമെന്നല്ലേ നിങ്ങൾ നിർബന്ധം പിടിച്ചത്. ശ്രീ. സി. ദിവാകരൻ, അങ്ങ് സംസാരിക്കൂ.

ശ്രീ. സി. ദിവാകരൻ: സർ, ഞങ്ങൾ ഉന്നയിച്ച കാര്യം അങ്ങ് ശാന്തമായി കേൾക്കണം. സാറിന് ഞങ്ങളോടൊത്ര ശത്രുതാ മനോഭാവം എന്തിനാണ്? നിങ്ങൾ കേരളത്തിന്റെ മുഖ്യമന്ത്രിയല്ലേ; പിറകിലിരിക്കുന്നവർ മറുപടി പറയേണ്ട. ഞാൻ ബഹുമാനപ്പെട്ട മുഖ്യമന്ത്രിയോടാണ് പറയുന്നത്. സഭയുടെ നേതാവായ മുഖ്യമന്ത്രിയുടെ പക്ഷത്തുനിന്ന് പ്രതിപക്ഷത്തിന് നേർക്ക് ഇങ്ങനെയുള്ളൊരു സമീപനം ഉണ്ടാകാമോ; ജനാധിപത്യപരമായി ഇത് ശരിയാണോ? വകുപ്പുമന്ത്രി ഇങ്ങനെ ഒരു സമീപനം സ്വീകരിച്ചാൽ അത് മനസ്സിലാകും. അങ്ങേയ്ക്ക് ഈ സഭ നടത്തിക്കൊണ്ടുപോകണ്ടേ; അങ്ങയുടെ മന്ത്രിസഭയും ഗവൺമെന്റുമല്ലേ; അങ്ങയുടെ ഗവൺമെന്റിൽ നടക്കുന്ന കാര്യങ്ങൾ ചൂണ്ടിക്കാണിക്കാനല്ലേ ഞങ്ങൾ ഇവിടെ

വന്നിരിക്കുന്നത്?

ശ്രീ. ഉമ്മൻ ചാണ്ടി: സർ, നിങ്ങൾ ഇവിടെ കാണിച്ചത് ജനാധിപത്യ മര്യാദയാണോ; ഒരു വകുപ്പുമന്ത്രി മറുപടി പറയാൻ എഴുന്നേറ്റുനിൽക്കുമ്പോൾ ആദ്യാവസാനംവരെ തടസ്സപ്പെടുത്തുന്നത് എന്ത് ജനാധിപത്യമാണ്; എന്ത് ചർച്ചയാണ്?

ശ്രീ. സി. ദിവാകരൻ: സർ, ബഹുമാനപ്പെട്ട സ്പീക്കറുടെ അനുവാദമുണ്ടെങ്കിൽ ചർച്ച ചെയ്യാം. എന്തുകൊണ്ടാണ് അങ്ങനെയൊരു നിലപാടെടുത്തത് എന്നുള്ളത് ചർച്ച ചെയ്യാൻ സമയം നൽകുമോ; അത് എന്താണ് എന്നതിനെക്കുറിച്ച് അങ്ങേയ്ക്കും അറിയാമല്ലോ. അതാണല്ലോ അങ്ങ് ഇങ്ങനെ വാശിപിടിക്കുന്നത്. വിഴിഞ്ഞം തുറമുഖ നിർമ്മാണത്തിന്റെ ഫലമായി ദുരന്തമനുഭവിക്കേണ്ടിവരുന്ന ആളുകളുടെ ദുരിതങ്ങൾ പറയുമ്പോൾ ക്ഷമയോടുകൂടി കേട്ടുകൊണ്ടിരുന്നശേഷം - 'പുനരധിവാസിപ്പിക്കാനുള്ള എല്ലാ ബഡ്ജറ്റും ഉണ്ട്. ഞങ്ങൾ അത് ചെയ്യും' എന്ന് അങ്ങ് പറഞ്ഞാൽ എനിക്കത് മനസ്സിലാകും. പക്ഷേ അതിനെക്കുറിച്ച് പറയാൻ നിങ്ങൾ അനുവദിക്കേണ്ട; ഞങ്ങൾ അക്കാര്യങ്ങളൊന്നും പറയണ്ടേ? പാവപ്പെട്ട ആളുകളെ കുടിയിറക്കുന്നതിന്റെ ഫലമായി അവർക്ക് ഭൂമി, തൊഴിൽ, വീട് എന്നിവ നഷ്ടപ്പെടുന്നു. 1800 ഏക്കർ സ്ഥലമാണ് കടലിന്റെ പേരിൽ അദാനി ഗ്രൂപ്പ്

എടുത്തുകൊണ്ടുപോകുന്നത്. ഇന്നത്തെ 'ദി ഹിന്ദു' ദിനപ്പത്രത്തിൽ വന്നിരിക്കുന്ന വാർത്ത അങ്ങ് വായിച്ചിരിക്കുമല്ലോ.- മന്ത്രിയുടെ പത്ര സമ്മേളനത്തോടുകൂടി, അതിന്റെ തൊട്ടടുത്ത് വന്നിരിക്കുന്ന വാർത്തയാണ്. ഞാൻ വായിക്കാം-” Termining it a 'real estate project' the Kerala Sastra Sahitya Parishad said the Vizhinjam..... എന്താണ് കഴപ്പം, ശാസ്ത്ര സാഹിത്യ പരിഷത്ത് ആർക്കുള്ളതാണ്; ശ്രീ. കെ. ശിവദാസൻ നായർ, പറയുന്നത് കേൾക്കൂ..... - the Vizhinjam Sea Port project had been envisaged in a manner that it benefited none other than the Gujarat-based Adani Group” . ഇത് 'ദി ഹിന്ദു' ദിനപ്പത്രത്തിലെ റിപ്പോർട്ടാണ്. ഇത് കേരളത്തിലെ ശാസ്ത്രജ്ഞന്മാരുടെ സംഘടന പറയുന്നതാണ്. നിങ്ങൾ ക്ഷമയോട് കേൾക്കണം. അവർ ശാസ്ത്ര സാഹിത്യ പരിഷത്തിന്റെ ആളുകളാണ്. നിങ്ങൾ എല്ലാവരുംകൂടി ഇങ്ങനെ അസ്വസ്ഥത കാണിക്കുന്നത് എന്തിനാണ്; നിങ്ങൾ കേട്ടുകൊണ്ടിരിക്കൂ. നിങ്ങൾക്ക് ഒരു കഴപ്പുമില്ലല്ലോ. തോക്കിനകത്ത് കയറി വെടി വയ്ക്കരുത്. ഞാൻ പറഞ്ഞുതീരട്ടെ. ഇതിൽ ഞങ്ങൾക്ക് ഒരാക്ഷേപം കൂടിയുണ്ട്. അവിടെ രണ്ട് സ്റ്റീക്കർ ഉണ്ടോ; ആരാണ് സമയം തീരുമാനിക്കുന്നത്? നിങ്ങൾക്ക് നാണമുണ്ടോ? ഇതിൽ വഴിയാധാരമാകുന്ന ആളുകളെ പുനരധിവസിപ്പിക്കാൻ എന്ത് സ്കീമാണ്

നടപ്പിലാക്കാൻ പോകുന്നതെന്ന് കേരളത്തിലെ ജനങ്ങളോട് പറയണം. അതിൽ തുകയുടെ കാര്യം മാത്രം പറഞ്ഞാൽ പോര, ആ പദ്ധതി എന്താണെന്നുള്ളതും പറയണം. അവിടെയുള്ള ജനപ്രതിനിധികളുമായി കൂടിയാലോചിച്ചശേഷം അവിടെയുള്ള ആളുകളെ എങ്ങനെ പുനരധിവസിപ്പിക്കാം എന്നുള്ളത് സംബന്ധിച്ച് അങ്ങ് തീരുമാനമെടുക്കണം. അങ്ങയോടുള്ള എല്ലാ ബഹുമാനത്തോടുംകൂടി ഞാൻ പറയുകയാണ്, 68 കൊല്ലം കേന്ദ്രത്തിൽ ഭരണം നടത്തിയ കോൺഗ്രസ്സിന് ഇത് ചെയ്യാൻ കഴിയാതെ പോയത് നിങ്ങൾക്ക് രാഷ്ട്രീയ പാപ്പരത്തമുള്ളതുകൊണ്ടാണ്. ബി.ജെ.പി.-യുടെ ഈ പരിപാടി ഇവിടെ നടപ്പിലാക്കാൻവേണ്ടി നിങ്ങൾ ഞങ്ങളെ വെല്ലുവിളിക്കുകയാണ്. നിങ്ങൾക്ക് രാഷ്ട്രീയം വേണം. ഇതിന്റെ ബെനിഫിറ്റ് ജനങ്ങൾക്കെന്നുമാത്രമല്ല, ഇതിന്റെ രാഷ്ട്രീയ മൈലേജ് നിങ്ങൾ കൂട്ടുചേർന്ന അവിഹിത ബന്ധത്തിൽ ബി.ജെ.പി. കയ്യടക്കാൻ പോകുകയാണ്. നിങ്ങൾക്ക് ഈ പ്രോജക്ടിനകത്ത് എന്ത് കാര്യമാണുള്ളത്; എന്ത് മുതൽമുടക്കാനുള്ളത്; എന്ത് അധ്വാനമാണുള്ളത്; ഏത് വകുപ്പാണ് നിങ്ങൾ കൈകാര്യം ചെയ്യുന്നത്? ഇവിടത്തെ ഒരു പെട്ടിക്കട വകുപ്പായി ആണോ അദാനി വരുന്നത്? അദാനി ആരാണ്; അദാനിയുമായുള്ള ബന്ധമെന്താണ്; അദാനിയും നരേന്ദ്രമോദിയുമായുള്ള ബന്ധമെന്താണ്? ഇതെല്ലാം കപ്രസിദ്ധമല്ലേ? അദാനി ആരാണെന്ന് അറിയാമല്ലോ?

എന്ത് കാര്യമാണ്, എന്ത് വാശിയാണ്? നിങ്ങൾക്ക് കേന്ദ്രഭരണമുണ്ടായിരുന്നപ്പോൾ കേരളത്തിലെ ആളുകൾ ഭിക്ഷാപാത്രവുമായി നടന്നു. അതെല്ലാം നിങ്ങൾ തള്ളുകയാണുണ്ടായത്. വിഴിഞ്ഞം തുറമുഖം പദ്ധതി ഇല്ല. ഇപ്പോൾ വിഴിഞ്ഞം തുറമുഖത്തിനുവേണ്ടി ശ്യാസം പിടിക്കുകയാണ്. ലജ്ജിക്കണം. ഈ രാജ്യത്തെ കുട്ടിച്ചോറാക്കുന്ന, ഈ രാജ്യത്തെ ചോരപ്പഴയൊഴുക്കുന്ന, ഈ രാജ്യത്തെ ഭരണാധികാരം കയ്യാളിയിട്ട് മതന്യൂനപക്ഷങ്ങളെ വേട്ടയാടുന്ന ബി.ജെ.പി.യുടെ ഒരു പ്രോജക്ടിനുവേണ്ടി ഞങ്ങളെ നിങ്ങൾ ഭർത്സിക്കുകയാണ്, പീഡിപ്പിക്കുകയാണ്. ബഹുമാനപ്പെട്ട ഗവൺമെന്റ് പുനരധിവാസ പദ്ധതിയുടെ തുകയുടെ കാര്യം മാത്രമേ പറഞ്ഞിട്ടുള്ളൂ. പുനരധിവാസ പദ്ധതി എന്താണെന്ന് വ്യക്തമാക്കാത്ത സാഹചര്യത്തിൽ ഞാനും എന്റെ പാർട്ടിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. സി. ദിവാകരനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. മാത്യു റ്റി. തോമസ്: സർ, തദ്ദേശസ്വയംഭരണ സ്ഥാപനങ്ങളിൽ നടന്ന തെരഞ്ഞെടുപ്പുകളിൽ പരാജയപ്പെട്ടതിന്റെ ജാല്യത മുഴുവൻ ഒരു ഡെപ്യൂട്ടി സ്പീക്കർ സ്ഥാനാർത്ഥി ജയിച്ചതുകൊണ്ട് മാറി എന്ന ഒരു അഹങ്കാരത്തിലാണ് ഭരണകക്ഷികൾ ഈ വിഷയത്തെ കാണുന്നത്.

വളരെ ഗൗരവമുള്ള വിഷയമാണ് ബഹുമാനപ്പെട്ട ജമീലാ പ്രകാശം ഇവിടെ അടിയന്തര പ്രമേയമായി അവതരിപ്പിച്ചത്. ഈ വിഷയത്തെ എങ്ങനെയാണ് ട്രിസ്റ്റ് ചെയ്യാൻ ശ്രമിക്കുന്നത്? വിഴിഞ്ഞം പദ്ധതി നടപ്പിലാക്കുമ്പോൾ ഉണ്ടാകുന്ന പാരിസ്ഥിതിക പ്രശ്നങ്ങളോടൊപ്പം അവിടത്തെ പുനരധിവാസത്തിന്റെ പ്രശ്നങ്ങളാണ് ഉന്നയിക്കാൻ ശ്രമിക്കുന്നത്. അത് ഉന്നയിച്ചപ്പോൾ പ്രതിപക്ഷനേതാവ് അടക്കം സി.പി.ഐ.(എം.) അംഗങ്ങൾ വാക്കൗട്ട് നടത്തിപ്പോയപ്പോൾ നിങ്ങൾ എത്ര എതിർത്താലും ഞങ്ങൾ ഈ പദ്ധതി നടപ്പിലാക്കുമെന്നാണ് മുഖ്യമന്ത്രി പറഞ്ഞത്. ഞങ്ങൾ മാനുഷികമായി ഈ വിഷയത്തെ അവതരിപ്പിക്കുമ്പോൾ എൽ.ഡി.എഫ്.കാരെല്ലാം വികസന വിരോധികളെന്ന് അവതരിപ്പിക്കാൻ ഒരു അവസരമാക്കി ഇതിനെ കാണുകയാണ് മുഖ്യമന്ത്രി ചെയ്തത്. രണ്ടാമത്തെ പ്രശ്നം, എക്സൈസ് വകുപ്പുമന്ത്രിയെ ഞങ്ങൾ ചില കാരണങ്ങളാൽ ഒഴിവാക്കുകയാണ്. എക്സൈസ് വകുപ്പുമന്ത്രിയെ കൊണ്ടുതന്നെ സംസാരിപ്പിക്കാൻ കഴിഞ്ഞത് ഈ സാമ്രാജ്യം പിടിച്ചടക്കിയ അമിത ആവേശത്തിലാണ് ഈ കാര്യങ്ങൾ കാണുന്നത്. ഇവിടത്തെ പ്രശ്നങ്ങൾ എന്താണ്? ഇവിടത്തെ പ്രശ്നങ്ങളിലേയ്ക്ക് പോകാൻ കഴിയുമോ? വിഴിഞ്ഞം പദ്ധതി നടപ്പിലാക്കുമ്പോൾ ഭൂമി നഷ്ടപ്പെടുന്നവർ, വീട് നഷ്ടപ്പെടുന്നവർ, സ്ഥിരമായും

താൽക്കാലികമായും തൊഴിൽ നഷ്ടപ്പെടുന്നവരുടെ പുനരധിവാസ പാക്കേജ് പ്രഖ്യാപിച്ചത് അപര്യാപ്തമാണെന്നാണ് ഇവിടെ ബഹുമാനപ്പെട്ട എം.എൽ.എ. ഉന്നയിച്ച പ്രശ്നം. ആ പ്രശ്നത്തിന് വ്യക്തമായൊരു മറുപടി എക്സൈസ് വകുപ്പുമന്ത്രി ഇവിടെ പറഞ്ഞോ? ഇതുസംബന്ധിച്ച് ഒരു ഉത്തരവ് ഉണ്ടെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ആ ഉത്തരവ് പരിശോധിക്കാമെന്ന് പറഞ്ഞു. ആ പുനരധിവാസ പാക്കേജിന്റെ അടിസ്ഥാനത്തിൽ രൂപീകരിച്ച കളക്ടർ ചെയർമാനായ അപ്പീൽ കമ്മിറ്റിയുടെ മുഖിൽ ആ പ്രദേശത്തുനിന്നും 18800 അപ്പീൽ വന്നിരിക്കുകയാണ്. ഈ പ്രശ്നത്തിന്റെ രൂക്ഷത വെളിവാക്കുന്നതാണ് ഈ എണ്ണം. അതിനെ സംബന്ധിച്ച് മനസ്സുതുറക്കുന്നതിനുപകരം ഇതിനെ എങ്ങനെ പ്രതിപക്ഷത്തിനെതിരെ ഉപയോഗിക്കാമെന്ന തരത്തിൽ വളരെ വിലകുറഞ്ഞ രീതിയിലാണ് ഭരണപക്ഷം അല്ലെങ്കിൽ ഗവൺമെന്റ് ഈ വിഷയത്തെ നോക്കിക്കാണുന്നത്. അവിടെ മുങ്ങിത്തപ്പി പാരയിടുക്കുകളിൽനിന്ന് ശംഖും മറ്റും ശേഖരിക്കുന്ന മുല്ലൂരിൽ ആർക്കെങ്കിലും പുനരധിവാസ പാക്കേജിന്റെ ഗുണം ലഭിച്ചിട്ടുണ്ടോ? എന്തുകൊണ്ട് ഈ പ്രശ്നങ്ങൾ ഉന്നയിക്കുന്ന എം.എൽ.എ.-യുമായി ചർച്ച ചെയ്യാൻ ഈ ഗവൺമെന്റ് തയ്യാറാകുന്നില്ല? ആ പ്രദേശത്തുനിന്നും തെരഞ്ഞെടുക്കപ്പെട്ട ജനപ്രതിനിധി എൽ.ഡി.എഫ്.കാരിയായിപ്പോയി

എന്നുള്ളതുകൊണ്ടാണോ ഒഴിവാക്കുന്നത്? അങ്ങനെയൊന്നോ വിഷയങ്ങളെ കാണുന്നത്? ഒരു വികസന പദ്ധതി നടപ്പിലാക്കുമ്പോൾ നേരിട്ട് പല പ്രശ്നങ്ങളും ഏറ്റെടുക്കേണ്ടി വരുന്ന, ബുദ്ധിമുട്ടുള്ള സാഹചര്യങ്ങളിലേയ്ക്ക് തള്ളിവിടപ്പെടുന്ന ജനങ്ങളുടെ പ്രശ്നങ്ങൾ ഒരു എം.എൽ.എ. ഉന്നയിക്കുമ്പോൾ, 18800 അപ്പീലുകളിന്മേൽ തീരുമാനമെടുക്കാതെ നിൽക്കുമ്പോൾ, ആ പ്രശ്നം ഉന്നയിക്കുമ്പോൾ തികച്ചും നിഷേധാത്മകമായ നിലപാട് സ്വീകരിച്ച സർക്കാരിന്റെ ഈ നിലപാടിൽ പ്രതിഷേധിച്ച് ഞാനും എന്റെ പാർട്ടിയിലെ അംഗങ്ങളും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. മാത്യു റ്റി. തോമസും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. തോമസ് ചാണ്ടി: സർ, കേരളത്തിലെ ജനങ്ങൾ വളരെ ആശയോടെ, ആശങ്കയോടെ കാത്തിരിക്കുന്ന ഒരു വലിയ പദ്ധതിയാണ് വിഴിഞ്ഞം തുറമുഖം. പ്രത്യേകിച്ച്, തെക്കൻ കേരളത്തിന്റെ ഒരു കുതിപ്പിന് ഇത് എത്രയും വേഗം പൂർത്തിയാക്കണമെന്നുള്ള പ്രാർത്ഥനയാണ് ഞങ്ങൾക്കുള്ളത്. ഇവിടെ ശ്രീമതി ജമീലാ പ്രകാശം ഉന്നയിച്ച കാര്യങ്ങൾ പദ്ധതിയുടെ നടത്തിപ്പുമായി ബന്ധപ്പെട്ടതല്ല. ഈ പദ്ധതി ഉണ്ടായി കഴിയുമ്പോൾ ഇതിന്റെ കഷ്ടപ്പാടുകൾ അനുഭവിക്കുന്ന ഒരു

ജനവിഭാഗത്തെ മുന്നിൽകണ്ടുകൊണ്ടാണ് ആവശ്യപ്പെട്ടത്. അതിന് ഉത്തരം ലഭിക്കണം. അവിടെ 150 ഏക്കർ ഭൂമി നികത്തുന്നുവെന്നുള്ള വാർത്തയാണ് ഇന്നത്തെ പത്രങ്ങളിൽനിന്നും കാണാൻ സാധിച്ചത്. 150 ഏക്കർ ഭൂമിയല്ല 200 ഏക്കർ ഭൂമി നികത്തിയാലും കുറേ പരിസ്ഥിതി പ്രവർത്തകർ വരും. ഈ പ്രവർത്തകരെയെല്ലാം പ്ലെയിനിൽ കയറ്റി ദുബായിയിലെ പാം ഐലന്റിന്റെ മുകളിൽ കൊണ്ടുപോയി കാണിച്ചാൽ ഇതൊക്കെ കെട്ടടങ്ങിപ്പോകും. അതുകൊണ്ട് ഇന്നത്തെ അടിയന്തരപ്രമേയം നിർത്തി വച്ച് ചർച്ച ചെയ്യണമെന്നുള്ള പ്രതിപക്ഷത്തിന്റെ ആവശ്യം നിരാകരിച്ച ഗവൺമെന്റിന്റെ നടപടികളിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. തോമസ് ചാണ്ടിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.

സഭ വിട്ടുപുറത്തുപോയ അംഗങ്ങൾ അൽപ്പസമയത്തിനുശേഷം സഭയിൽ വീണ്ടും ഹാജരായി.)